




# 15551 చంద్రగుప్త

(ఆంధ్రముల చరిత్రాంశకమైన క్రొత్తనాటకము)

~~34~~  
6-2



కర్త

శ్రీ ఉమర్ అలీ షా కవి

With the best compliments

to Shri. Dr. B. Pattabhi Seetharamaiah  
by

ARAB PASHA

Author's Grandson

7-3-58



శ్రీ ఉమర్ అలీ షా కవి గ్రంథప్రచురణ సంఘమువారిచే

బ్రకటింపబడినది.

పీ తా పు ర ము

1955

[రైలు రిజిస్టర్]

[వె. హ. 1-8-0]

15551

894-8132  
ALI-C

రెండవ కూర్పు

1000 ప్రతులు

రాజమహేంద్రవరము

సరస్వతీ పబ్లికేషన్ వండు

శ్రీ ఆంధ్రప్రదేశ్ నాగేశ్వరరావుగారిచే

ముద్రితము



**Dr. Umar Ali Shah, D. Litt (A. I. A.)**

TELUGU POET

[ PHOTO 1935 ]

# శ్రీ ఉమర్ అలీ షా క వి గారి జీ వి త సంగ్రహము

శ్రీ ఉమర్ అలీ షా కవిగారు పీఠికాపురమున కీ. శ. 1885 వ సం॥ లో జన్మించి వీరి తండ్రిగారు మహర్షి మొహిందర్ సిక్ బాషా గురువర్యులు. వీరి జానని చాండ్ బీబీ గారు.

వీరి తండ్రిగారు ఆరబ్బీ, పాఠశీక, సంస్కృతాంధ్ర పండితులు, ఆధ్యాత్మిక విద్యాపీఠాచార్యులు. ఆత్మవిద్యాపారంగతులు. వీరికుటుంబము పూర్వమునుండియు భాషాపాండిత్యమునకును, ఆధ్యాత్మికవిద్యా సంపత్తిని ప్రఖ్యాతిగాంచినది. యీ కవి గారు చిన్నవాడే సంస్కృతాంధ్రములు విశేషముగా నభ్యసించిరి. తదుపరి ఆరబ్బీ పాఠశీ కాంగ్లభాషలు నేర్చిరి. వీరు ఆంగ్లమున వ్రాయుట మాట్లాడుట యెఱుంగుదురు; కాని ఆంగ్ల పద్య కావ్యములందు ఎంతమాత్రము వీరికి ప్రవేశములేదు. వీరు సహజశ్రుతి. వీరి 14 వ వర్షమున తెనుగున ధారాళముగా కవిత్వముం జెప్పిరి. వీరి 18 వ యేట 'మణిమాల' యను నాటకము వ్రాసి అచ్చుత్తించిరి. అది 'షేక్స్పియర్' మహాకవి నాటకమువలె నున్నదని ఆప్పటి ప్రతికలు కొనియాడినవి. వీరి కనేక సలముల ఆద్యోగము లిచ్చెదమని ఆహ్వానించినను వాటి కంగీకరింపక భాషాసేవ దేశసేవ జేయుచు తమ జీవితమును గడిపిరి. వీరు 1934 వ సంవత్సరము డిశంబరు నెలలో ఆఖరి భారత శాసనసభకు సభ్యులైరి. ఆపదవి వీరి మరణమువఱకు నుండెను.

వీరికి International Academy of America వారు 1936 వ సంవత్సరమున Doctor of Literature బిరుద మొసగిరి. యీ కవిగారు వంశపారంపర్యముగా వచ్చుచున్న ఆధ్యాత్మిక విద్యాసీతమునకు ఆచార్యులై పదనాలురు నేల జనమును శిష్యులుగా నొనర్చిరి.

వీరి యాగికజ్ఞానమును కొనియాడుచు జ్ఞానసభాసభ్యులు వీరికి బ్రహ్మర్షి బిరుద మొసంగిరి వీరి సతిమణి అగ్గురు బీబీగారు వీరితో ఢిల్లీ నగరమువెళ్లి 5-4-35 లేదని దివి నలంకరించిరి. ఆదినమున ఢిల్లీ శాసనసభ మూయబడెను. వీరు గతించినప్పుడు వీరికి అయిదుగురు కుమారులు ఇరువురు కుమార్తెలు పెక్కురు పౌత్రపౌత్రిక లుండిరి.

శ్రీకవిగారి జీవిత చరిత్ర ప్రత్యేక పుస్తకముగా వ్రాయబడుచున్నది. వీరు రచించిన నూని వేదాంతగ్రంథమందు తమ జీవితము సంగ్రహముగా నిట్లు వ్రాసిరి.

క. ఆమొహయద్దిక్ బాహ్వా

నామ మహాయోగి కగ్రనందనుడను నా

నామహితాగమ హిత వి

ద్యామత “ఉమ్రాలిషా” మహాకవి నేను

నీ. రచించినాడ విభ్రాజితదివ్యప్ర

బంధముల్ పది కావ్యబంధములగ

వ్రాసినాడను గల్పనాసక్తమతిఁ బది

నాటకంబులను గర్నాటఫక్తి

కూర్చినాడను గళాకోవిదుల్ కొనియాడ

నవలలు పది నవ నవల లనఁగ

తెలిగించినాడ నుద్దీపితాఖండ సా

రసి కావ్యములు పది రసికులర

తే. రసము పెంపార నవధాన క్రమములందు

ఆశువులయందు పాటలయందుఁ గవిత

చెప్పినాడ నుపన్యాస నీమలెక్కి

యవని “ఉమ్రాలిషాకవి” యనఁగ నేను.

ఉ. రాజులఁ జూచితిన్ సుకవిరాజుల నోర్చితిఁ బేరుమ్రోయ రా

రాజుల నోలగంబుల విరాజితపండిత సక్కువీంద్ర వి

భ్రాజిత మాలవీబిరుద పట్టములందితి యూనివర్సిటీ

దేజముమీఱ సభ్యుడయితిన్ మతబోధకుడైతిఁ గ్రమ్మఱన్.

ఉ. వ్యాసముఖన్ విమర్శనలు భావకవిస్వరసైకచారు వి

న్యాసములున్ మతాంతరమహాపరివర్తన తత్త్వరూపకో

పాసనచుల్ పురాణములు వ్రాసితి భారతభూమి నే నుప

న్యాసము లిచ్చుచున్ దిరిగినాడను “ఉమ్రాలిషా” కపింద్రుడన్

ఉ. వేలు రచించి విద్యలనుబెట్టి గడించితి పాఠోపి కా

ద్యాళిని వేయినూట పదియార్ద్రను సింహతలాటముల్ మహా

భీలక సక్కుళాకనక విశ్రుతముల్ జయభేరిమ్రోయ హిం

తాలవనీనటక్కు కవి తండములేమిటి లెక్క మాకడన్.

నీ. సాధించితిని యోగ సాధనంబులు హియా

గమ మెక్కి మతిని చక్కాడియాడి

బోధించితిని జ్ఞానసాధనక్రమములు

చెవినిల్లు గాఁ జేసి చెప్పి చెప్పి ;

సవరించితిని పెద్దసారస్వతంబును

శబ్దశాస్త్రంబులు జదివించితిని :

చూపించితిని రాజ్యలోపంబు లాంగ్ల ప్ర

భుత్వంబు ముంగరమోపి మోపి,

తే. ఇప్పుడప్పుడే నలువదియేడ్లపైన

దాఁటిపోయెను వయసు నీనాఁటికైన

కాంతి గలగదు నీకళాధ్యంతమందు

జీవితము తెన్ను సుడిబోవు నావఁబోలు.

మ. నను నీజ్ఞానమహాసభాసదులు నానందాన సరించి యా

దిని మీపూర్వపితామహుల్ గురువులై దివ్యత్వ మేపారఁగా

ఘనవిజ్ఞానకళా ప్రవృష్టి జనహృత్కాంతారముల్ నింసి రా

మని మీరాకృతి బోధనేయఁదగు 'తాత్రా లీష' భాషాగతిన్.

మ. అని నెయ్యంబునఁ గోరఁగా విని మహాహర్షంబు సంద్ధిల నౌ

నని యాజ్ఞానమహాసభాకథన మత్యంతంబు కన్పట్టె మే

దిని సుంసారనిమగ్న మానసులు సర్దిపంగ సాధ్యంబు గా

దని యున్నంత యెఱుంగ జేతనని నే నారంభమున్ జేసితిన్.

ఉ. భారతదేశ శాసనసభా సభికత్వపదంబుఁ జేర నేఁ

గోరఁగ జ్ఞాన సభ్యులు నకుంతితదీక్ష జగంబు మెచ్చఁగా

భూరితిప స్సమాధిఁ దమ బుద్ధి నిల్పి జయంబుఁ దెచ్చినా

రారయ జ్ఞానశక్తికి నజాండము కంపింతురెడఁ జూచి తే.

చ. కవిత నెఱుంగనట్టి పృథుకాలము వ్రాసితి పుస్తకంబు లా

కవిత నెఱింగి వ్రాయుటకు గంటముసాగ దుపన్యసించు నా

దివము లవిద్యతోఁ గలిసి తృప్తిఘటించెడు గాని యిప్పుడో

లవము నుపన్యసించుటకు లజ్జఘటించెడు నేమి చెప్పుదున్.

కా. ధీలీ భార్య శాసనైకసభ రూఢిన్ బ్రాతినీధ్యంబు సం  
 ధిల్లజ్ జేరి మహత్తరోజ్జ్వలకళాధిక్యంబు రాజిల్ల వి  
 ద్వల్లకోకంబున రాజక్షీయ కలనావ్యాపారపారంగతం  
 బెల్లన్ వేడ్కను నిర్వహించుచును నేనీగ్రంథమున్ \*వ్రాసితిక్.

ఉ. ఏను హిమాలయంబుపయి కెక్కి తపస్వులజూచి వారి వి  
 న్నాణముల గ్రహించి విజనంబగుచోట రచించి నాఁడ నా  
 నా నన కావ్యమార్గము అనంతముగా హృదయాంతరంగిక  
 జ్ఞానము విశ్వరూపముగఁ గన్పడునట్లు దృశంబు మార్పుచున్.

కా. నాలోనున్నవి నేనుజూచినవి విన్నాణంబులై లోకమం  
 దాలోకింపగ రాని యీయమరవిద్యాతత్త్వ మర్థంబులం  
 దేలోటుక్ జనియింప దీశ్వర రహస్యేకైక సన్మార్గమే  
 పేలా దాఁపఁగనలచుఁ జెప్పితిమి మీరిద్దాత్ములై తేరఁగన్.

కం. ఘాతాతయు మాతండ్రియు  
 భ్యాతిని ఆఖైలీ మహాగురువర వి  
 ద్వాతత్త్వము నేర్పిరి త  
 ద్రితుల వివరింతు యోగరీతులు తెలియన్.

ఉ. ఎల్లరుఁ జెప్పఁచుండిరల యీశ్వరుఁడీవని మీరుగూడ నా  
 కల్లులు బొలులల్లి కథగా నిటుకల్పనఁజేసి చెప్పఁగా  
 జెల్లునెయంచు మీరిఁకనుజెప్పెదరే ము తదీయవాస్తవం  
 బల్ల రహస్యముక్ దెలిపి యమ్భుతమార్గము విప్పిపెట్టితిన్.

మ. కనఁగన్ బాదరసంబు తాత్త్వికుడు బంగారుబుగావించు న  
 ట్లనుమా నాస్పదమై విసాళకరమై యట్లాడు నాడీవు బ్ర  
 హ్మనుగామార్చెడు త్రోవజూపితి నిది ధ్యాసంబు సంధించి మీ  
 కనులక్ విప్పుడు శూన్యమందు హరిసంకాశంబు సంధిల్లెమిక్.



ఉ. మేముగదించు గీతములు మృత్యువువాయు పథంబులందులో  
 నేమియు స్థావరవికేడమియ్యక యున్నదియున్న యట్లుగా  
 నేమహనీయుడున్ నడచి యీశ్వరరూపమెఱుంగ శర్యునో  
 యామహితాత్ముడొక్కడై యథార్థమెఱింగి మృతిక జయించెడుక.

కా. నాతోనున్న మహాకవీశ్వరులు నానా కావ్యముల్ వ్రాసి రెం  
 తోత్తత్వాత్మక దృష్టిపంచకము నుద్యోగించి చిత్రించుచుక  
 చైతన్యం బుదయింపఁ మహాసత్యస్వరూపంబుతోఁ  
 జేతోవీధిని నీశ్వరుగ నెఱు వై చిత్ర్యంబుఁ జూపించితిక

—అ గ్భ రం బ—

కా. ఆధిల్లినగరాంగ కాసనసభాభ్యర్థిత్వ మర్థింపుఁ డం  
 చాడక నేను కృతార్థుడై చనిన నాకైవచ్చి ప్రాణంబులుక  
 వీడన్ నాసతి అగ్భరాంబిక చలత్ విద్యులత్క బోలె; నా  
 నాడే సత్రులు 'గోరి' పై విడుచుచు స్వర్గితు నిర్జీవిన్

ఉ. ఏను రచించినట్టి కృతులెన్నిటినో విని తల్లి; అండ్రి నా  
 నా నక నాటక ప్రకరణంబులు నాడంగఁ జూచినారు, ధి  
 ల్లి నగ రాంగ్లభారతమహిధవ కాసనసభ్య సత్పదం  
 బాసంగఁగాంచి "అగ్భ" రమరాలయమేగె వెలుంగుజుక్కయై.

కా. ఎన్నో బాధలు పొందుచుండు మని నన్నీ భూమివర్జించి యా  
 పున్నెంపుంగవి అగ్భరేగె దివికిన్ బూరేందు బింబంబు వా  
 రిన్నిద్రింపఁగఁ బోయి నట్లిక మహాంధీభూతమాలిన్య సం  
 ఛన్నాస్మన్వినిషిద్దజీవిత మభాసం బెన్ని నా శృంధినన్.

సీ. ఏమాట చెప్పిన నెదురాడఁగా లేదు  
 పరమసాధ్వీత్వంబు వఱుకుతన  
 ప్రాణాల నర్పించి పరిచర్యలను జేసె  
 పరమహర్షంబు ముందరను నిలువ

కలిమిలేములను నొక్కటిగాగ గణించె

నిత్యకల్యాణంబు నెలకొనంగ

ఏవురు కొడుకుల నిద్దఱు కూతుల

ననిశంబు దీవించు నాత్మకాంతి

తే. ప్రతిదినంబును జదువు ఖురాన్ మాజు

వఱలి శీలాన నలువది వత్సరములు

ధరణి జీవించి స్వర్గాన కరిగె నగ్గు

రాంబ దివిజులు నీరాజనంబు లిడంగ.

చం. కరమపవిత్ర యీవెలఁది పండితులు నితాంత సత్యసం

భరిత రసాత్మక ప్రకృతి వడ్డికిఁబాటును క్రేమమూర్తి నుం

దర సముపాసితం బయ్యి ధర్మపథంబును సుతరించి యీ

శ్వసనెన నగ్గురాంబ కడుఁ బ్రార్థననే యీను నెల్లవేళలన్.

శా. పల్లెన్ బుట్టిన థిల్లిలో బ్రటిషుసామ్రాజ్యంబు పాలించు నా

రెల్లెన్ వచ్చి సమాధి నేసిరి భవస్మృత్యున్ విచారించి యో

పుల్లాబ్జానన! “అగ్గురాంబిక” భవిష్యంబు దేశాల రా

జిల్లెల్ విచ్చిన కుండఁబోలె వెన నే జీరాడుచున్నా నిటల్.

చం. హృదయము ముక్కలొనటుల నేచ్చుదుఁ గన్నులనీరు కాల్యలై

చెదరంగ నిష్పులోకములఁ జేరుటకంటె సమాధిఁదొటి నీ

నదినముఁ జేరు మార్గము విచారణనీయుట లెస్స యైహికా

నదన విభవానుషంగభవబంధమువానిన నిన్నుఁజూడంగల్.

శ్రీ కవిగారు ఇష్టానుగుణములను వీరి మాతృభాష ఉర్దూ. ఆంధ్రభాష మాతృభాష కానివారు తెనుగున గరవకవిత్వముఁ జెప్పినవారు ఈ కవిగా రొక్కఁడే.

వీరు రచించిన గ్రంథము లేవివఱ కున్నవి. శ్రీ కవిగారు తమ శిష్యులకు దర్శన మిచ్చుటకై సరసాపురము (పశ్చిమగోదావరిజిల్లా) వెళ్ళి అచ్చట ది 2కి జనవరి 1945 వ నాటి సాయంత్రము 5 గంటలకు దివి నలుకరించిరి. వీరి భౌతికదేహమును పిఠాపురము తెచ్చి 24 వ తేదీ సాయంత్రము రైలుస్టేషను వద్ద నున్న వారి యారామములో సమాధిచేసిరి.

## క్రీ రి క

—•—

చంద్రగుప్త చక్రవర్తి చరిత్రమందలి ఒకభాగమును శ్రీ ఉమర్ అలీషాకవిగారు 1910 వ సంవత్సరమున ఆంధ్రముల క్రొత్త నాటక ముగా వ్రాసి 1911 వ సంవత్సరమున బ్రకటించిరి. మొదటి కూర్పునందలి పీఠికలో శ్రీ కవిగా రిట్లు వ్రాసిరి.

“చంద్రగుప్తుడను చక్రవర్తి మగధరాజ్యమున పాటలీపుత్ర సింహాసనాహుడు. డగుటకు పెక్కు వ్యాఘాతములు తటస్థించినవి. తదీయ చరిత్రాధికములు పురాణప్రసిద్ధములే గాక సంస్కృతమున గల ముద్రారాక్షస మను నాటకముచే మఱిత వెల్లడియయ్యెను. ఆ ముద్రారాక్షసము మ. రా. శ్రీ బ్రహ్మశ్రీ శతావధానులు తిరుపతి వేంకటకవులు రసవంతముగా నాంధీకరించిరి. అంతకు పూర్వపుగాధ అనగా సందనంశమును చాణక్యుడు సంహరించినట్లు మ. రా. శ్రీ బ్రహ్మశ్రీ పానుగంటి లక్ష్మీనృసింహకవిగారు ప్రచండచాణక్య మను పేర నొక నాటకము వ్రాసిరి. ఈ రెండు కథలకు తరువాతి కథయిది. విజ్ఞానచంద్రికా గ్రంథమాలయం దొక కుసుమముగా మ. రా. శ్రీ కే. వి. లక్ష్మణరావుగారిచే రచింపబడిన హిందూమహాయుగములో చంద్రగుప్తుని గూర్చి యొక్కింత చరిత్రము గలదు. దానిని సంప్రతించి మఱి కొన్ని సంప్రదాయములు సంపాదించి సందర్భానుసారముగా కథ చెడకుండ దీనిని కొన్ని వారములలో పూర్తిగావించితిని.”

ఈ నాటకము వీరరసపూరితములై భారత జాతీయతను రేకెత్తించు ఘట్టములతో నలరారుచున్నది. ఇది చదువరులందు జాతీయదీప్తిని వెలిగింపజేయుననుట యతిశయోక్తి కాదు. ఇట్టి నాటక

మును శ్రీ కవిగారు 1910 వ సంవత్సరముననే వ్రాసిరన్న వారి జాతీ  
యాభిమానమును గొనియాడ నలవికాదు. ఇందొకపద్యము చూడుడు.

గీ. స్వచ్ఛమైన భరత ♦ వంశ సంజాతుండ  
వైన క్షత్రియుండ ♦ వైన నీకు  
గ్రీను దొరలకు సహ ♦ వాసమేటికి, పెద్ద  
పులికి నక్క చెలిమి ♦ గలిగినట్లు.

ఇట్టి యనేక పద్యములతో విరాజిల్లుచున్న యీ నాటకము నేటి  
కిని సరిక్రొత్త నాటకమువలెనే యున్నది. ఇట్టి నాటకములు యువకులు  
విశేషముగాఁ జదివి జాతీయతను బెంపొందించుకొని దేశసేవాపరా  
యణులయి ధన్యులయ్యెదరుగాక. ఇది మన పురోభివృద్ధిని బెంపొం  
దించు వాఙ్మయమునకుఁ జెందిన గ్రంథము. ఇందలి విషయములు  
ప్రకృత పరిస్థితులకుఁగూడ సరిపోవునట్లుండుట మిక్కిలి యాశ్చర్యము.

శ్రీ సరస్వతీ ముద్రాక్షరశాలాధికారులగు శ్రీ అద్దేపల్లి నాగేశ్వర  
రావుగారు ఈ గ్రంథమును అచిరకాలములోనే ముద్రించి యిచ్చిరి.  
వీరికి మా యభివందనములు.

పి తా పు ర ము }  
15 - 8 - 1955 }

మ దీ న్ క ఖీ ర్ షా  
వారణాశి సత్యనారాయణ శాస్త్రి  
గౌ॥ కార్యదర్శుః  
శ్రీ ఉ మ ర్ అ లీ షా క వి  
గ్రంథ ప్రచురణ సంఘము.

## ఇ ప్ప దై వ ను తి



- కం. మానవుడో యీశ్వరుడో  
గాని ప్రతిచ్ఛాయలేని కళ్యాణగుణం  
డైన మహామద్ రసూలు సు  
భానుని ధ్యానింతు భోగభాగ్యము లొసంగన్.
- శా. శ్రీయూఖై లలిషా గురూత్తమ, నినున్ నేవింతు నిత్యంబు నా  
చేయం జొచ్చిన దుష్కృతాటపులకున్ జిచ్చె ప్రదీపింపుమా  
నీయస్తోకకృపామృతంబిడి సదా నీవై పు నాదృష్టులన్  
జేయంగోరుచు సంస్కరించెద నెదన్, జేజేల నర్పించుచున్.
- ఉ. శ్రీలలనాసమాన ! శ్రితనేవక భక్తజనానుకూల, యు  
ద్వేల కృపాలవాల ! గుణ, విశ్రుతసన్నత ! శాంతిపూత ! యా  
ఖై లలిషా గురూత్తముని యంగన ! యోగురురాజ్ఞి ! యోమహా  
శీల ! నినుం భజించెదను, శ్రీ లిడుమమ్మ ! సిలారమాంబికా !
-

# నాటకమన వచ్చు పాత్రలు



పు రు షు లు

చంద్రగుప్తుడు

కథానాయకుడు. (ఈతనికి మూర్ఖుడనియు,

వృషలుడనియు వేటునామములు గలవు.)

మహాపద్మనందుడు

చంద్రగుప్తుని జ్ఞాతి (ఈతని పద్మనందుడు, నందుడు నందురు.)

శ్రుతశ్రవుడు

మహాపద్మనందుని మిత్రుడు

మంత్రి

చంద్రగుప్తుని మంత్రి

\* చాణక్యుడు

చంద్రగుప్తుని గురువు (ఈతనికి కొటిల్కుడని కూడ పేరు గలదు.)

సెల్యూకసు

అలెగ్జాండరు ప్రతినిధి. పాంచాలపురాజు.

మెగస్తనీసు

సెల్యూకసు సేనానాయకుడు

పౌరులు, పాటచ్చరులు, సేన, నానాదేశపురాజులు, సేవకులు, వార్తాహరులు మఱికొందఱును సందర్భానుసారముగా వత్తురు.

స్త్రీ లు

శోణోత్తర

కథానాయిక, సెల్యూకసు కుమార్తె.

వసంతిక

శోణోత్తర చెలికత్తె

జోరా

శోణోత్తర తల్లి

నానాదేశపుపాల కన్యకలు



# చంద్రగుప్త

నాం ది



చ. భువనము నాట్యమందిరము ; భూపతు లాడెడుపాత్రముల్ ; కవుల్  
యవనికలందుఁ దాళకులు ; హాళికు లందఱు సభ్యు ; లంగనల్  
ప్రనిమలదీపవంక్తు లటఁ ♦ బాటలు పాడెడు సూత్రధారి వై  
భవము లొసంగు మీకు భగ ♦ వంతుఁడ నేనని చెప్పకుండగన్.

తే. గీ. ఆకుపచ్చనికొమ్మకు ♦ నందమైన  
యెఱ్ఱనినుచుంబు గల్పించు ♦ నెమ్మెకాఁడు  
వాసచినుకున ముత్యంబు ♦ వజ్రలఁజేయు  
దేవదేవుండు మీకిచ్చు ♦ దీర్ఘసిరులు.

( నాంద్యంతమున )

సూత్రధారుడు - ( ప్రవేశించి ) నటీ ! సత్వర మిటురమ్ము.

నటీ - ( ప్రవేశించి ) నాథా ! సొమ్ములైన సింగారిండుకొననివ్వక  
అంతత్వరగా రమ్మన మని పిలిచితి రెండుకు ?

సూత్ర - సొమ్ములు సింగారిండుకొను టెందులకు ?

నటీ - అందమునకు.

సూత్ర - సహజశృంగారవతివైన నీకు సొమ్ములతో సౌందర్యము  
వచ్చు నని నే నూహింపలేదు

తే. గీ. కవిత నెఱుగక పాండిత్య ♦ గరిమచేతఁ  
 బద్ధ మల్లిన రస ముట్టి ♦ పడనియట్లు  
 సహజసౌందర్య మగు విలా ♦ సంబులేక  
 సొమ్ము లుండిన సుదతికి ♦ సొగసురాదు.

నటి - అది యొకరీతి. మఱియు,

క. బంగారుబొమ్మయైనను  
 రంగగువస్త్రములచేత ♦ రాణి చెడు న  
 ట్లంగనలం కంద ముండిన  
 శృంగారము వచ్చు నగల ♦ చేత జగానన్.

కావున పండితుడైన కవికివలెనే యందకత్తెయైన యంగన  
 కలంకారమువలననే శోభ వచ్చును.

సూత్ర - నీవాదమే గెలిచినదిలే.

నటి - నాథా! ఈసభ్యు లిట్లేల విచ్చేసియుందురు ?

సూత్ర - ఈవేళ మన మొక చరిత్రాంశకమైన మహానాటకము ప్రద  
 ర్శించెద మనిగదా ప్రకటించితిమి తదీయ విలోకనసముత్సుకులై  
 వచ్చియున్నారు. ఏదైన నొక ఋతువునుగూర్చి పాడి వీనుల  
 కొకింత విందుసేయుము.

నటి - వేరుగా సేయనేల ?

చ. శుకపికశారికావళికి ♦ జాతఫలంబులవిందు ; బంధర  
 ప్రకరముకెల్ల వుష్ప మక ♦ రందపుపానము లామృగాళికిన్  
 వికసితసూనశయ్యలు ప్ర ♦ వీణతనిచ్చు వనంతునిండ్ల నా  
 టకముల నాడఁ జూడఁగఁ గ ♦ డానిముదం బుదయించుచుండగన్.



సూత్ర - బలే!

తే. గీ. పాట పాడితి వానంద ♦ పారవశ్య  
మునఁ జూమా! రాళ్ళు తరువులు ♦ మొద్దువాతె;  
పూలు వికసించె, లే నవ్వు ♦ మొగమువోలె  
కంఠుఁ డిక్షుచాపముపూనె ♦ నింతి యదిగొ.

నటి - ప్రియవల్లభా! ఏరాజు నర్థించి నేటి నాటకము ప్రసిద్ధి గాంచు  
చున్నదో మఱచితిని. వచింపుడు.

సూత్ర - ప్రమాదముచేసితివి. ఆతఁడు ప్రాతఃస్మరణీయుఁడు గాడే.

ఉ. భారతవర్షమం దితర ♦ పార్థివులం జొరసక శౌర్య గం  
భీరతనేకచక్రముగ ♦ మేదిని నేలినచక్రవర్తి పె  
స్మిఁతితో దిగంతముల ♦ గెల్చి జయధ్వజముల్ రచించి సొం  
పారిన చంద్రగుప్తుని ని ♦ జాన్వయనాటక మిద్ది కోమలీ.

నటి - ఓహో! మార్యవంశస్థాపకుడైన చంద్రగుప్తుడా! ఆ మహా  
రాజు నెవ రెఱుంగరు? ఇది ముద్రారాక్షసనాటకమా యేమి?

సూత్ర - కాదు. దానితరువాతి చరిత్రాంశకమైన కథ. చంద్రగుప్త  
యను నాటకము.

నటి - ఇది రచించిన కవి యెవరు?

సూత్ర - నీవును ఎఱింగి యుండవచ్చును.

తే. గీ. కావ్యములు నాటకంబులు ♦ నవ్యభవ్య  
వచనచిత్రప్రబంధముల్ ♦ వ్రాసి కీర్తి  
గన్న పుమ్రాలిషా యను ♦ కవియొకండు  
చంద్రగుప్తును చేసె భా ♦ పామసీషి.

నటి - ఓహో! ఉమ్మేలీపాకవియా! ఈతని నెవ రెఱుంగరు? ఈతని  
వంశమం దాంధ్రభాషాపాండిత్య మనుశ్రుతముగా వచ్చు  
చున్నది గదా!

సూత్ర - అవును. తాతతండ్రులును విద్యాగరిష్ఠులై కీర్తి గన్నవారు.

తే. గీ. చంద్రగుప్తునిఁ జూడఁగాఁ ♦ జాలలేక  
జ్ఞాతిపద్మనందుఁడు శ్రుత ♦ శ్రవునిఁ గూడి  
కుట్రలను బన్ని రాజ్యంబు ♦ గొన్నపాప  
కాల మిదె వచ్చె కలిరాజు ♦ గారు చొచ్చె.

నటి - ( దృష్టి సారించి ) ఓహో! నాథా! పద్మనందుఁ డదే విచ్చేయు  
చున్నాఁ డిట నిల్వరాదు.

సూత్ర - అట్లేన పోవుదము. ( అని యిరువురు నిష్క్రమింతురు )

ఇది ప్రస్తావన.

## ప్రథమాంకము

—o—o—o—

రంగము - పాటలీపుత్రమునందలి యుద్ధానననము

( మహాపద్మనందుడు శ్రుతశ్రవునితో ప్రవేశించును )

నందు - ఇంక నెంతని చింతించిన నేమికార్యము ?

చ. కడువడిఁ గ్రొమ్మెఱుంగులను ♦ గాంచి యుధార్తి గృశించి వర్షపుం  
జడములు త్రావఁబోవునల ♦ చాతకపక్షికి నీటిచుక్కయో  
వడగలియో లభించునటు ♦ వంటిదె రాజ్యము కోరి పోరికై  
కడఁగ జయంబొ యోటమియొ ♦ గల్లు వరించినకన్య గా దదిన.

మిత్రుడా ! శ్రుతశ్రవా ! శుద్ధసాత్విక ప్రధానమైన బౌద్ధమతా  
వలంబనముచే గదా ! మన నందరాజవంశము మొఱుము  
వోయిన కత్తివలె పౌరుషము చెడి, ప్రచండాఖండభండనంబున  
రిపుశుండాలదండంబులు ఖండించు దోర్దండకోదండపాండిత్యము  
నానాటి కడుగంటి రూపుమాయవలసినవచ్చినది ! అక్కటా !  
చెట్టు చెడువేళ కుక్కమూతి పిందె లుదయించు నన్నట్లు స్వచ్ఛ  
మైన పాలవెల్లివంటి మన నందరాజవంశమున విషతుల్యుఁ డగు  
చంద్రగుప్త చండాలుఁ డుదయించి, చాణక్యాధముని గూడి  
వంశవృక్షమును వేరుపురుగువలె నశింపఁ జేయఁగా నేనొక్కడ  
చావు దప్పి కన్ను లొట్టవోయినట్టుల మిగిలినవాడ నన్నమా  
టయే గాని జీవచ్ఛవమైన నన్ను జూచి సంతసించెడివా రెవ్వరు ?  
మాపూర్వులు నిర్విక్రపరాక్రమ విక్రములై రక్తము పాటించి  
సంపాదించిన యశేషరాజ్యలక్ష్మి యొక్క శూద్రాధముచేతఁ  
జిక్కి యేకచక్రముగా పాలింపఁబడుచుండఁగా నోటిలో

వ్రేళ్ళుంచుకొని చేతగాని వానివలె నే నెట్లూరకుండనోపుదును?  
ఈసంగతు లన్నియుఁ దలంపునకు వచ్చిన నాయొడలు భగ్గున  
మండిపోవుచున్నది. అనన్నా! యెంత దురాగత మాపా  
దిల్లినది?

- మ. సకలక్షోణివిపక్షనిర్దళనద ♦ తుం బైన శస్త్రాభితోఁ  
జకితానిందితరాజ్యలక్ష్మిని మహా ♦ సంగ్రామరంగంబునన్  
జకురంబుల్ సవరించి నందుఁడు ప్రతి ♦ స్థించెన్గదా దాని నేఁ  
డొకశూద్రాధముచేతికిన్ విడిచి నే ♦ నున్నాఁడ నూతేండ్లకున్.
- మ. కులమా నీరయిపోయె నాహృదయమున్ ♦ ఖోభింపఁగా జొచ్చెవ్యా  
కులభావంబులు ప్రాప్తమయ్యె సకటా ♦ తుత్పీడనావృత్త చి  
త్తులీలన్ వగఁ గూరనయ్యె వృషలున్ ♦ దున్నామటల్ చూడఁగాఁ  
గలలోఁ గన్నగంబు; నాబ్రతుకు రి ♦ ం బింక వేయేటికిన్.

శ్రుత - మిత్రుఁడా! నందా! నందకులకలశాంబుధిరాకానిశాకరా!  
నీఖరకరవాలము వైరిరాజమండలములఁ బరిమార్చు భూరిభుజం  
గం బని యెఱుంగవా? నీ వేల గత చరితంబునకై వగచెదవు!  
నీదురాగ్రహపరాక్రమవహ్నిముంగల చంద్రగుప్తునివంటి మిత్రు  
లెన్ని భస్మీభూతంబులు కాఁజాలవు?

ఉ. కేలను గత్తిఁ బూని రణ ♦ కేళిని నిల్చిన నీవు వైరిశుం  
డాలకరండపంక్తుల న ♦ డంచెద వేను విరోధు లన్న వే  
లీలల మభ్యపెట్టి యవ ♦ లీల జయింతును జంద్రగుప్త చం  
డాలుని యుద్ధమందొ కప ♦ టంబుననో కడతేర్పఁగావలెన్.

నందు - అది మిథ్యామనోభ్రాంతి. చంద్రగుప్తునియందు ప్రజలను  
రాగులై యున్నవారు. అతఁడు ప్రజల యభిమతమున నిష్పక్ష  
పాతబుద్ధితో తగినన్ని స్వాంతత్ర్యము లొనంగి పరిపాలింపుచు

న్నవాడు. అట్టి సకలజన సకలధర్మ సమృత్తుడైన మహారాజును యుద్ధమందుఁగాని కపటోపాయమునఁ గాని గెల్పుట దుస్సాధ్యము.

శ్రుత - దుస్సాధ్య మెంతమాత్రమును గాదు.

నందు - కాకపోవచ్చును. వాని సామంతరాజు లాబోతులవలె బలిసి నిరంతర కలహప్రియులై తమలో తాము ఘోరముగా పోరాడుచు యుద్ధభూమిని రక్తముచే తడుపుచు, మేదోమాంసంబులను కల్లగిప్పి చల్లి వధలచే కాళికానందృష్టి గావించి జయరేఖలు దిశాభాగంబుల ముగ్గులు వెట్టుచున్నారు. ఈసమయమున వారిని జేరి సహాయము గోరి మన మవలీల చంద్రగుప్తుని సార్వభౌమత్వమునుండి తొలగించి రాజ్య మాక్రమించుకొనవచ్చును.

శ్రుత - అది కేవల మసంభవము. సామంతరాజు లెంతవఱకు తమలో తాము కలహింపుచు దురో అంతవఱకు సార్వభౌమున కే హానియు రానేరదు. వారలు మనకు సహాయులు కాఁజాలరు. కావున చంద్రగుప్తుని గెలువవలె నన్న యుద్ధముకంటె మిషయే సుప్రయోజనము.

నందు - అట్టిమిష యేమున్నది? మన పెట్లల్లగలము? మనచేత నేమగును?

శ్రుత - మనచేత నేమగునా! ఎంత మా టంటివి? మనచేతఁ గాకున్న వజ్రాయుధము చేతఁబట్టిన దేవేంద్రునివల్లఁగూడ కానేరదు.

నందు - దేవేంద్రుడే గాదు, నాలుగుమోములు పెట్టుకొన్నబ్రహ్మదేవునిచేతఁగూడఁ గానేరదు.

శ్రుత - బ్రహ్మ చేతఁగాకుండుటచేతనే దౌర్భాగ్యుఁడు కులపాంసనుఁడు  
 నీచుఁడైన చంద్రగుప్తాధముని రారాజునుగాఁ జేసిపెట్టినవాఁడు.

నందు - ఏచండాలుఁడైన నేమి? వానిస్వపక్షు లనేకు లున్నారు. వాఁ  
 డాశ్రితపక్షపాతి. కావున వానిరాజ్య మాచంద్రార్క మీ  
 ధరావలయంబున నప్రతిహతముగా సాగు నని తోచుచున్నది.

శ్రుత - నరే. యెప్పుడైతే స్వపక్షు లున్నారో పరపక్షు లవశ్య ముండి  
 తీరవలయును. నిరంకుశాధికారము నేయువానికి పక్షభేద  
 మెప్పు డేర్పడునో అది వినాశకారణ మని యెఱుంగవలయును.  
 అదిగ గాక యిది రాజ్యము. ఒకరి సొత్తు గానేరదు.

చ. జలజవిరోధమున్ గలువ ♦ సఖ్యము గూర్చెడురాజొ యెప్పుడున్  
 నిలువఁడు కృష్ణపక్షమున ♦ నింగి తొలంగి నశించి పోవఁగా  
 వలయును పక్షముల్ తెగిన ♦ పక్షివిధంబున నెట్టివారికిన్  
 మలకలు సాగిరావు నడి ♦ మంత్రపుంగల్గులు గావె రాజ్యముల్.

కావున నేను చెప్పిన చొప్పున నీవు నడచితివేని నీ కనశ్యము  
 మగధరాజ్యపట్టాభిషేకము లభింపఁగలదు.

నందు - అది యెట్లు?

శ్రుత - చంద్రగుప్తుఁడు యుక్తవయస్సు నిండారనివాఁడు. వానికి  
 ప్రపంచజ్ఞాన మంతగా నుండదు. ఉన్నను దూరదృష్టి దూరశ్రవణ  
 పరాయణుఁడు గానేరఁడు. మన మాతనియొద్దకు బంధురూప  
 మున బోయి హితవచనంబులతో వానిని కొలుచువారివలె  
 నటించి క్రమముగా మంత్రిసామంతాది చతురంగబలమును  
 వశముఁ జేసికొని ఆవల నాచంద్రగుప్తుని వెన్నలో వెండ్రుక  
 వలె నూడఁబెట్టికి యడవులకుఁ బట్టింపవచ్చును.

నందు - సరే! బాగుగ నున్నది గాని నాబ్రతుకుతో పాటు ఆసీచుని  
సేవకుఁగూడ నొడంబడవలయునా!

శ్రుత - సమయము తప్పివచ్చినప్పు డట్లుఁహింపరాదు. విహితమున  
విషము త్రాగించినట్లు విరోధమున పాలు త్రాగించలే రన్న  
మాట నెఱుంగవా!

తే. గీ. కార్యసాఫల్యమును జేయఁ ♦ గడఁగువార  
లెగ్గనక నీచతకుఁ దల ♦ యొగ్గవలయు  
ఖలుని సాధింప గాడిదె ♦ కాళ్ళు పట్టి  
దేవురింపఁడె యల వసు ♦ దేవుఁ డవుడు.

కావున నీ విప్పుడు నీచాధికములఁ బాటించకుము.

నందు - సరే! నీయాదేశమట్లు పౌరుషమును జంపుకొని కులగౌరవములు  
మఱచి విధిని దూఱుచు నేరగానివలె చంద్రగుప్తుని చరణాంబు  
రుహములకుఁ జాగిలి మ్రొక్కి సేవఁ జేయవలయునుగా!  
నా రాచకులమున కెంతముప్పు తెచ్చిపెట్టవలసివచ్చినది. కట్టా!  
విధివిధాన మట్లున్నది గాఁబోలును.

శ్రుత - నీ వట్లెన్నటికిని దలంపకుము.

ఉ. రాచకొలంబులో బ్రతుకు ♦ రాలఁగ రాజ్యములూడ దీనులై  
యాచకు లెందఱైరి తమ ♦ యాలిని జూదమునోడి సిగ్గుచే  
పాచకు లెందఱైరి విభ ♦ వంబులుబోవఁగ కాడుఁగాయుచున్  
నీచత కోర్వలేదె మును ♦ నీవ యెఱుంగవె నందనందనా!

కావున రమ్మ పోవుదము.

(అని యిరువురు నిష్క్రమింతురు)

ఇది విష్కంభము.

( చంద్రగుప్తుడు, మంత్రి సామంతరాజులతో కొలువుదీర్చి యుండుట )

చంద్ర - మంత్రివర్యా! మన పితండ్రి కుమారుఁ డగు మహాపద్మ నందుఁడు కడువిశ్వాసియు, బౌద్ధార్యగుణసంపన్నునివలె మనల నెయ్యి మారసి సఖ్యమున కొలువువేడుచు వచ్చియున్నవాఁడు గదా! వాని నాడరించుట మన పురోభివృద్ధికిని వయశ్శ్రీకిని శ్రేయోదాయకం బని నాకృతనిశ్చయము. ఏమనిన నందవంశ జుఁడు వాఁడొక్కఁడే నిలిచియున్నవాఁడు. వంశనాశన మైన దను చింత వానితో నాకు నేఁడు పూర్తిగా నివర్తించినది.

మంత్రి - అది యెట్లు. పోనఁగును? సీతల్లి మురయైనను, సీతండ్రి నందుఁడు గాఁడా! నందవంశజుఁడవు నీ వుండఁగా వంశనాశన మైనదని యెట్లు చింతింపఁగలవు. కావున వీనినిఁ గూడ దెగ టార్చి సీవే వంశమునకు మూలపురుషుడవు కమ్ము. లేనిచో నీకు పెక్కు హానులు రాఁగలవు.

చంద్ర - చాలుచాలు. సోదరు నాడరించిన హాని గలదనియు, విశేషించి వాని ప్రాణములను దీయు మనియు, నీవు తప్ప మఱెవ్వరును జెప్ప సాహసింపరు.

మంత్రి - సాహసము గాదు. ముహూటికిని సత్యము.

ఉ. ఆదిని సఖ్యమారసి ద ధ యావరతన్ విహరించి చాల న  
ద్యోపమితస్వభావులయి ధ ద్రోహము నేతురు తప్పకుండ దా  
యాదులకన్న శత్రువులి ధ హంబునలే; రలపాండవేయులన్  
బాదల డించి ఘోర వన ధ వాసము లంపరె మున్ను కౌరవుల్.

పామునకు పంటియందును, జ్ఞాతికి కంటియందును విషముండుట వాస్తవము. కావున శత్రుశేషము విడువరాదు.



చ. పొరిగొను శత్రులన్ బిడికి ♦ పోటునొ కత్తిన్ త్రుంచి యీర్ష్యతోఁ  
జాఱజాఱ రక్తధారలనుఁ ♦ జుట్టి మదం బడఁగింపకున్న రా  
చరికము సాగిరాదు దయ ♦ సల్పినఁ జేతికిఁ గుండ, కట్టి వే  
గిరముగ వచ్చు రాజ్యమును ♦ గీజ్యము నిల్వదు మాట లేటికిన్.

చంద్ర - ఏది యెట్లైనను నాపినతండ్రి కుమారుఁడు దిక్కుమాలినవాఁడై  
గతించిన తలిదండ్రులచే కలిగినచింత హృదయవీధిని గాల్చు  
చుండ నొంటిప్రాణితో నన్ను కన్నులారఁ జూచుచు సంతసించు  
వానిని నే నెట్లు కా దని వెడలఁగొట్టఁగలుగుదును? అంతకంటె  
పాపకార్య మింకే ముందును? అట్టి పశుప్రాయుఁడైహికా  
ముష్మికంబులకుఁ జెడి తీరని జనాపవాదంబులకు పాలై పొగిలి  
పోవలసివచ్చును.

మంత్రి - అట్లేమి!

చంద్ర - కాదా?

తే. గీ. రక్తమును పంచుకొని పుట్టి ♦ రాజ్యకాంక్ష  
చేతఁ బినతండ్రిపుత్తుని ♦ చేతులారఁ  
జంపుకొనుకంటె పాప మీ ♦ జగతిఁ గలదె  
కూరకై పెంచుపిట్టను ♦ గోసినట్లు.

మంత్రి - ఇంతకును నీపట్టు వీడకున్నావు. ఒక చెంప పాలును నొక  
చెంప నీరును గారు నీకీప్రపంచపుమాయ లెట్లెఱుంగవచ్చును?  
మనుష్యులందఱొకతీరుగ నుండవచ్చునుగాని మానసంబులు  
మాత్ర మట్టులుండ నోవవు. ఇప్పు డానందుఁ డాడెడు తియ  
తియ్యని మాటలకు మోసపోకుము.

తే. గీ. దంభమునఁ బయోముఖవిష ♦ కుంభమట్లు  
వచ్చి మేఁకవన్నెలపులి ♦ వంటివారు

తియ్యగాఁ బల్కి కపట మై ♦ త్రిని నటించి  
మ్రుంగుదురు రాజ్యమును మన్ను ♦ మిన్నులనక.

కావున కట్టెవంక ప్రాయీ తీర్పు నన్నట్లు లిట్టివారికి కత్తియే  
బుద్ధి చెప్పవలయును. నీచే నభిమానింపఁబడు నీ పినతండ్రొకొడుకు  
నీహతవిరోధులకు పిండప్రదానములు సేయవఁడు. కావున  
నావిరోధము వీనిహృదయపీఠికపై రగులుచుండకపోదు.

తే. గీ. అగ్ని నార్పియు మిగుగురు ♦ లార్ప నట్లు  
పాములను జంపి పిల్లల ♦ నోమినట్లు  
ద్రోహులను జంపి నిను జంప ♦ సాహసించు  
పాపి వీని గాచుట రాచ ♦ పాడిగాదు.

కావున రణ ఋణ శత్రుశేషములు విడువరాదు. వీనియందు  
నీ కంత యనురాగమున్నచో వలసినన్ని యూడిగంబులఁ జేసి  
వస్త్రాలంకారవివిధభూషణభౌషణంబుల గజతురంగంబులతో న  
లంకరించి నకామవృత్తి నాదరించి వేగిరము సాగనంపుము.  
లేదా! నిర్భంధవివిధవిషాదాలంకృతభీషణగభీరంబైన కారాగృ  
హంబున నినుపనంకెళ్ళతో కట్టి జొన్నన్నము పెట్టించుము. ఈ  
రెండింటికి నొడంబడవేని నీ కవశ్యము హాని చేకూరక మానదు.  
ఆవల చింతించిన నేమి ప్రయోజనము? అలభ్యయోగముగా  
లభించిన పగతుని తృణప్రాయుడని యెంచి విడువరాదు.

తే. గీ. వైరి సాధారణుం డని ♦ పలుకరాదు  
వాడిక త్తితో తొమ్ముపై ♦ వచ్చు నతఁడె  
రాళ్ళ జలజలమనుసెల ♦ యేళ్ళుగావె  
ముంచి మదగజంబులఁ బొలి ♦ యించుచుండు.

చంద్ర - ఏమీ ! చతురభివలయితకువలయాధికారము నాకరమున బద  
 రీఫలనమానమై యెదురులేక నాయాజ్ఞ నవిచ్ఛిన్నముగా దిశా  
 భాగంబులఁ గంచుగంటవలె మ్రోఁగుచు పొల్లువోక చెల్లు  
 చుండఁగా నొండొకఁడు నన్నెదిరించి దండింపఁగల దండివీరుఁ  
 డీబ్రహ్మాండకటాహపంక్తులందుండునే? మదీయ దోర్దండకోదండ  
 దండంబు చాగిన దండధరుండైన తన కాలదండంబును నన్య  
 సించి మాంసాహి యని కై చావు లర్పించి వెన్నుఁ జూపి పాఱ  
 జూచునుగదా ! అట్టి నన్ను నాపినతండ్రి కుమారుఁ డేమి చేయ  
 సాహించును? ఆతఁడేమో మోసపుచ్చు నని నాకు నీవు పిటికి  
 మందు పోయనక్కఱలేదు. వానికే నే నికమీఁద సర్వాధి  
 కార మొసంగి ధరావలయ మేలించెదను.

మంత్రి - ఆహా ! యేమి యీ విషరీతము ! ఆధిపత్యముఁ గూడ  
 నొసంగునట !

చ. చెడు గొనఁగూడునప్పుడు వ ♦ చించుహితంబు విషంబుకై వడిన్  
 నెడఁగుగఁ దోచు మిత్రునెడ ♦ పేర్చి నశించు నిజాపవాదముల్  
 పెడచెవిఁబట్టు చెట్టుచెడు ♦ వేళల పుచ్చులు వంకపిందె లే  
 ర్పడుగతి పాడుబుద్ధులు తి ♦ రస్కృతభావము లబ్బు నేరికిన్.

చంద్ర - ఇట్టి తిరస్కారగర్భితమైన వాక్యములు నీవాడ నగత్యము  
 లేదు. నేను తప్పక పద్మనందునకు సర్వాధికార మొసంగెదను.  
 అందుకు నీ వేమనియెదవు ?

మంత్రి - నా మంత్రిపదవికి నేటితో నీళ్ళు వదలుకొనుచున్నాఁడను.  
 ఇదే గైకొనుము. ( అని కత్తియు ముద్రయు పాఱవేయును )  
 ఓరాజా !

చ. చిటిముటితీపుమాట లెరఁ ♦ జేయుచు రాజ్యరమావధూమణిన్  
గుటుకున మ్రొంగి ని న్వేతలఁ ♦ గూలిచి కానల కంపి యశ్రువుల్  
జొటజొట రాల్చినన్ గరుణఁ ♦ జూపక దాఁ బగఁ దీర్చుకోఁగ ను  
త్కటముగ వచ్చినట్టిపులి ♦ కాని సహిష్ణుఁడు గాఁడు చూడుమీ.

చంద్ర - సరే! పోనిమ్ము. నీసర్వోత్తమత్వముతో మాకు నిమిత్తము  
లేదు. మాకట్టి దీనస్థితి వచ్చినప్పుడు సంతసించెదవుగాని  
పోమ్ము; ఇంక నీ విచట నిల్వవలదు.

మంత్రి - ఇది నీదురాగతమునకుఁ గాలము గాన నే నిచ్చట నిలుచు  
టయు నసంగతమే! ( అని దిగ్గున లేచి )

తే. గీ. కొమ్మ లన్నియుఁ దెగినట్టి ♦ కుజము వోలె  
వంగనము పోవ నిన్ దిగ ♦ మ్రొంగుకొఱకుఁ  
దడవుచున్నాఁడు నీ పిన ♦ తండ్రికొమరుఁ  
డేకువలె వచ్చి బిగియించు ♦ మేకువలెను.

( అని నిష్క్రమించును )

చంద్ర - సేవకా! మహాపద్మనందుని నగౌరవముగా రథ మెక్కించి  
తోడ్కొని రమ్ము.

సేవ - చిత్తము. దేవా! ( అని పోవును. )

సామంతరాజులు - రాజా! వలదు, వలదు; నీమంత్రి పలుకులు త్రోసి  
వేయకుము. ఈనందుఁడు నిన్ను మాయఁజేయుటకు వచ్చిన  
వాఁడుగాని మేలుచేయుటకుఁ గాదు.

క. జ్ఞాతికి దుర్జ్ఞాతికి వి

ఖ్యాతం బగు నీతి గల్గి ♦ దంత్యమునం దీ

పాతకులు వెనుకదీయక

ఘాతలు సలుపుదురు లోక ♦ కంటకు లగుటన్.

చంద్ర - ఈపద్మనందుడుమాత్రము జ్ఞాతినైరము కొఱకు వచ్చినవాడు గాడు. కావున వీని నవశ్యము నాదరింపఁ దలంచుకొంటిని. మీరు నా విహితము కోరినయెడ వలదని వారింపకుడు.

నామం - సరే! నీ కంతపట్టుగా నున్నయెడల మధ్యను మాకెందుకు? మేమును లేచిపోయెదము. (అని నిష్క్రమింతురు)

పద్మనందుడు - (ప్రవేశించి, న్యగతము) నామంత్ర మీ ముర కుమారుని తల కెక్కినది. ఇంక వేలీలల బాధపెట్టి యవలీల వీనిని కుపలయాధిపత్యమునుండి తొలగించి శ్రుతశ్రవాదులతో ధరాచక్రము నిరంకుశముగా ప్రభుత్వము చేయు శుభసూచనలు నాకుడి కన్నదరి సూచించుచున్నవి. ఓరీ మౌర్యా! ఇంక నీవెంతరా!

చ. సలసలఁ గ్రాగుచున్నది వి ♦ చారముతోడ మదీయరక్తమున్ జలధినిబోలె పొంగుచు ని ♦ జంబుగ మౌర్యుని బట్టి మద్గదా కలిత నిపాతసంహతుని ♦ గా నొనరించినఁ గాని నాదు హృ జ్జలజము వీడఁబోదు ప్రమ ♦ దం బుదయింపదు నిద్రరాదికన్.

(అని కాళ్ళతో నేల దట్టించుచు.) పైకిమాత్రము నిండ్లారు (వేమ వెలిబుచ్చుచు కపటనాటకమాడి నా కోరిక లన్నియు నెఱవేర్చుకొనవలయును. (అని రెం డడుగులు నడచును.)

చంద్ర - (ఎదురేగి) అన్నయ్యా! పద్మనందా! నీతమ్ముఁ డిదే నమస్కరించుచున్నాడు.

నందు - తమ్ముడా! చిరంజీవి వగుము.

చంద్ర - అయ్యాసన మలంకరింపుము. (అని యిరువురు వేటువే తానసంబులఁ గూర్చుండుదురు.) అన్నా! నిన్నుఁ జూచినది

మొదలు నాతండ్రి యగు నందమహారాజు లేడనుచిత సూర్య  
సందర్శనంబున మంచు విడిపోయినట్లు పలాయనమైనది. ఇంత  
టితో నీ మగధరాజ్యము మన మిరువురము క్షీరసీరములవలె  
పరిపాలించుకొనియెదము. మన సఖ్యము వైరివారిదంబులకు  
ఝంఝూ మారుతంబులవలె భయావహంబై చోచుచుండును  
సుమా! ఇంతకన్న మనకు కావలసిన దేమున్నది?

నందు - తమ్ముడా! చంద్రగుప్తరాజచంద్రా! నందవంశమునకు  
నేనును, మార్యవంశమునకు నీవును మొక్కలవలె నిలిచియున్నా  
రము. కాని యుభయవంశ సముద్ధరణ సమర్థుండవు నీవును,  
భయ శోకవిహ్వలుండనై గతించిన జననీజనకులకై వగఁగూరి  
నీదరిఁ బట్టెడుకూటికై పడియుండుటకు వచ్చివదీనుండను నేనును;  
గావున నన్ను నీట ముంచినను పాలముంచినను నీదే భారము.

చంద్ర - భ్రాతా! నీ వెట్టిసంగతిని గూర్చియు విచారించవలసిన పని  
లేదు. నేటితో దుఃఖములను మఱచిపోమ్ము. నా రాజ్యమే  
నీ రాజ్యము. మన తండ్రు లిరువురైనను వాపు లొక్కటియే.  
కావున నీవు నా కగ్రజుడవు. నా రాజ్య మంతయు పరిగ్రహించి  
ధర్మముఁ దప్పక పరిపాలింపుము. పేరునకు మాత్రము నే నుండె  
దను. నీ కేదియు కొఱంత లేదనుకొనుము. ఇదిగో! ఈ  
ముద్రాంగులీయకమును చంద్రహాసమును గైకొనుము.

( అని యిచ్చును. )

నందు - ( స్వగతము ) దైవ మిప్పుడుగదా నన్ను గ్రహించినవాడు.  
( ప్రకాశము ) సోదరా! నీదయ యున్న నాకేమి లోపము?  
నీయాజ్ఞను శిరసావహించి నీ వొసంగిన రాజవిహ్నములను స్వీక  
రింపుచున్నాడను. ( అని గైకొని ) కాని నాయుద్దేశ మిదివఱ

కెన్నినాళ్ళనుండియో సన్నాహసాశ్రమ మవలంబింపవలయు నని యుండెడిది. అనుజవాక్యపరిపాలనార్థము రాజ్యభారము వహింపక తీరినది గాదు.

చంద్ర - నామంత్రి యకారణ కలహంబునఁ గుపితుఁడై లేచిపోయిన వాఁడు. ఆ స్థానమును నీ వలంకరించుటకుఁ బ్రార్థితుఁడవు. కావున నిన్నింతగా శ్రమపెట్టవలసి వచ్చినది.

నందు - అందుచే నేను కడు ధన్యుఁడ నగుచున్నాను. కాని నీపరిజనము నకు నాయెడ దురుద్దేశ ముండవచ్చును ; లేక ముందు గలుగవచ్చును. న న్ని బానిసత్వమునకే యొడంబడుట కేల మోమోట పెట్టెదవు ? బంధునత్కారమున నన్ను సంతృప్తాంత రంగునిఁ జేసితి వంతే చాలును. నాకు సెల వొసంగుము. ఈ ధరాచక్రము బీరు వోనివ్వక నీవే పాలించుకొనుము. నీకొఱకే గదా ! విశ్వప్రయత్నముఁ జేసి పరమతాక్యుండైన చాణక్యుడు మగధరాజ్యమున నందసింహాసనము గడించి పెట్టినాఁడు !

చంద్ర - నీవట్లు దలంపకుము.

శా. అన్నా ! యీ జగ మెన్నఁ డెవ్వరికిఁ గ ధి ల్యాణప్రదంబయ్యె నం పన్నత్వంబును రాజ్యమున్ స్థిరమొనో ధి భావింప మావంటివా రెన్నోమాటులు భూమి నేలి రలవా ధి రేరైన నున్నారె యా యాన్నత్వంబులు స్వప్న దీపికల ప్రా ధి యంబై నశించెన్ గదా !

కావున నీ వమాత్యుఁడవై యుండకతీతిదు.

నందు - నరే ! యేలాగుననో గుడెగట్ట మెడను పడనే పడినది. ఇంకేమి నేయవలయును.

తే. గీ. మంత్రిపదమన్న నూరక ♦ మాట కాదు  
 మోయవలెఁ బ్రజాభార మీ ♦ భూమితోడ !  
 పెండ్లి యన్నను సంతోష ♦ పదవి కాదు  
 భార్య వచ్చిన బోషింప ♦ వలసియుండు.

( తెరలోఁ గలకలము )

చంద్ర - అదియేమి కలకలము ? నాపౌరుల కేదురాత్ముడైనను హాని  
 చేయఁ దలంచెనా యేమి ? వారిం చెడివా రెవ్వరును గానరా  
 లేమి ? నేనే పోయెదఁగాక.

నందు - నేను వారింపరాదా ?

చంద్ర - నిన్నెవరెఱుంగుదురు. నీ విచ్చటనే వసింపుము.

( అని నిష్క్రమించును )

( శ్రుతశ్రవుడు పాటచ్చరులతోఁ బ్రవేశించును )

శ్రుత - నేడుగదా నేను సంపూర్ణ ధన్యుడను. నామిత్రుడగు నందు  
 నకు మంత్రిపదవి వచ్చినది. నేడు రాజ్యపదవికూడ రానై  
 యున్నది. రానై యున్న దేమి ? వచ్చిన దనుకొనవలసినదే.  
 పాచిక సరిగా సాగినది.

నందు - ( ఎదురేగి ) మిత్రుడా ! శ్రుతశ్రవా ! వచ్చితివా ! నీ కుశాగ్ర  
 బుద్ధికదా ఇంతవఱకు నా పురోభివృద్ధికిఁ బ్రధానకారణమై  
 పోయిన యీ యఖండ రాజ్యలక్ష్మిని మఱలఁ బడయఁజేసినది.  
 నీవంటి మహానుభావుఁ డుండఁగా నింక నా కేమి యపాయము.

శ్రుత - అపాయముల మాట గలలోనైనఁ దలంపకుము.

నందు - నీవిక్కడకు రాకముందైన కలకలమేమి ? ఈ భటు లెవ్వరు ?



శ్రుత - ఈభటులు జగద్వీరులైన పాటచ్చరులు. ఇప్పుడే చంద్రగుప్తుని మంత్రియగు వాని యిల్లంటించి వీరలు చలికాచుకొనిరి. అదే కలకలము.

నందు - వీర లిప్పు డిచ్చటి కేల వచ్చిరి ?

శ్రుత - నా చేర్చిన నైన న్య మిదే. ఇప్పుడు నీ యాజ్ఞకొఱకు వచ్చి యున్నారు.

ఉ. వీడును వీడు నాహితులు ♦ వీరవరేణ్యులు బందిపోటులం  
దీడును లేనివారు వధ ♦ లెన్నటి నైనను జేసి దేశముల్  
కాడు నొనర్పఁగాఁగలరు ♦ కన్నము లన్నను లెక్కలేదు నా  
తోడ నొసంగు మీపురము ♦ తోటలు పేటలు గూల్తు మియ్యెడన్.

1 పాట - అందుకు నే నొక్కడనే చాలుదును.

2 పాట - నోటఁ బలికితిని కాని చేయఁగలిగితివా ?

1 పాట - దొరగారి సెలవు గావలెనుగదా !

శ్రుత - నందరాజా! వీరలు పాటచ్చరు లన్నమాటయే గాని కడు సమర్థులు సుమా !

నందు - అట్లేమి !

1 పాట - మే మేమి నేయవలెనో త్వరగా సెలవిండు. కూటికి వేళ యైనది పోయెదము.

2 పాట - (స్వగతము) కూటికేంటి. కల్లుకనండిరా ! (ప్రకాశము) మహాప్రభో !

ఉ. ఇండ్లను గాల్చఁగావలెనో ! ♦ యింతులనే బలవంతపెట్టి మీ  
కండ్లకుఁ జూపఁగావలెనో ♦ కన్నములో మఱి బందిపోటులొ

అనుభవము

బండ్లను దోచుటో నరులఁ ♦ బట్టి వధించుటో చెప్పరయ్య మా  
విండ్లబలంబుఁ జూపి మముఁ ♦ బేర్కొన వత్తుము లిష్టమాత్రలోన్.

శ్రుత - శహబాస్, పాటచ్చరా ! మహారాజసమ్ముఖమునఁ గడు  
లెస్సగాఁ బలికితివి.

నందు - మిత్రుఁడా ! వీరలచే నిప్పు డేమి చేయింతువు ?

శ్రుత - మన రెండవ యంక మారంభింపఁజేయవలయును.

నందు - ప్రథమాంక మేది.

శ్రుత - ఏదా ! కపటోపాయమున నీకు మంత్రిత్వము వచ్చుదాఁక  
ముగిసినది ప్రథమాంకము. దేశము కొల్లఁగొట్టి రాజ్య మాక్ర  
మించుకొనుటతో రెండవయంకము ముగియఁగలదు.

నందు - ఆ నాటకమునకు నీవే సూత్రధారివి కావలయును.

శ్రుత - ( స్వగతము ) తా నెందులకో !

తే. గీ. భోజనము మెక్కి యింట బ ♦ భ్రాజమాన  
మగుచు విటనటుల విడెము ♦ లందుకొనుచుఁ  
గాంతకొఁగిటఁ గాలంబు ♦ గడుపు టొకటి  
నేర్చెదవుకాని యొండేమి ♦ నేర్వలేవు.

( ప్రకాశము ) నందవంశసంహారమునకు చాణక్యునివలె మూర్ఖ  
వంశవినాశనమునకు శ్రుతశ్రవుఁ డున్నాఁ డని ప్రజలందఱైక  
కంఠ్యముగా వాకొందురుగాక !

నందు - సందియ మేమి ? నీ వట్టివాఁడవే.

శ్రుత - ఇంక నీ యభిప్రాయ మేమి ?

నందు - ఈమాగధీయులు కడువిశ్వాసఘాతుకులు. ముందు వీరలమద  
మడంచినగాని నా కసి దీటదు. చూడుము.

తే. గీ. కడుపులోపలఁ జల్లయుఁ ♦ గదలకుండ  
హాయిగా గుండియల్పై ని ♦ చేయివైచి  
కొనుచు నిద్రించుచున్నారు ♦ కుమతులైన  
మాగధులు నందవంశంబు ♦ మాయఁజూచి.

మఱియు,

ఉ. బిడ్డలబోలె రేపవలుఁ ♦ బెంచుచుఁ గంటికి తెప్పవోలె నే  
యడ్డములేక కాచుచు మ ♦ హావిభవంబులఁ దేల్చి మంచికిన్  
జెడ్డకుఁ దోడునీ డగుచు ♦ నిల్వఁ గృతజ్ఞత వారిపై రవం  
తొడ్డక క్రూరుఁడై కుటిలుఁ ♦ డెగ్గొనరించిన మిన్నకుందురే.

కావున వీరిని మున్ను హతమార్చవలయును. అప్పుడుగాని మన  
పూర్వాపరవిరోధము నమయు తెరువు పరికింపరాకున్నది.

శ్రుత - ఈ మాగధులపైఁ గ్రోధము సేకన్న నాకు వేయి మడుంగు  
లున్నది. యేమంటివేని, నే నొక్కసారి బ్రాహ్మణార్థమునకు  
రాగా నొక్కరాగికానైన నియ్యక సాగనంపిరి.

నందు - ఇప్పుడు నీ పేదఱికము విశదీకరింపకుము.

శ్రుత - అదిగాక కులము తక్కువవాడైన చంద్రగుప్తుఁడు తమ్మేమో  
గజయూధమెక్కించి యూరేగించు ననికదా సీరాజన మొనంగి  
వాని పదసరోజంబులకు సాగిలిమ్రొక్కుచు బెల్లమునకు ఈగల  
వలె మునురుచుండిరి. ఎంతకాల మీకావరము సాగివచ్చునో  
చూచెదఁగాక.

ఓ పాటచ్చరులారా !

సీ. కన్నుదోయికిఁ గానఁ ♦ గావచ్చు కాంతల  
 బలవంతముగఁ జేఱఁ ♦ బట్టవలయు  
 సవమణిమయచారు ♦ భవనంబు లన్నియుఁ  
 జండాగ్ని కాహుతి ♦ సల్పవలయు  
 వారు వీరనకుండ ♦ దారిఁ బోయెడివారి  
 శిరములు కత్తితో ♦ నఱకవలయు  
 ధనధాన్యతతులున్న ♦ మనయింటఁ ద్రోయించి  
 పాడిపంటలు భగ్న ♦ పఱుపవలయు

గీ. మదగజంబులు కల్వార ♦ మహితమైన  
 మడుగులోఁ జొచ్చి కలఁచిన ♦ మాడ్కి మీరు  
 పట్న మెల్లను దిగఁద్రొక్కి ♦ ప్రళయకాల  
 మట్లు దోపించి ప్రజలను ♦ నడఁపవలయు.

నందు — మఱియు నో తన్నరులారా !

చ. కనికర మింతలేక పాడ ♦ గాంచినవారల సంహరించి యా  
 జననిభవానికిన్ బలు ల ♦ జనముఁ గూర్చుచు రక్తపాతముల్  
 వనధికిఁ బాటునట్లు రిపు ♦ పార్థుల గుండెలు వ్రయునట్లు వా  
 యిని దినగండమంచుఁ బ్రజ ♦ లేడ్వవలెన్ మన కత్తిధాటికిన్.

పాట — అది యెంతకార్యము. చిటికలోఁ గావించెదము. సెలవొనం  
 గుడు. ( అని పాటచ్చరులు నిష్క్రమింతురు. )

నందు — మిత్రమా ! ఇంకిక్కడ మన కేమిపనియున్నది ?

శ్రుత — ఈ రత్నసింహాసనమున నీవు గూర్చుండుటయే.

నందు — చంద్రగుప్తుడో !

శ్రుత - ఇంకెక్కడి చంద్రగుప్తుడు, నీవింకను నిద్రలోనేయుంటివా?  
వాడు సూతకుల సంజాతుడుగాన చేలలో నావులఁ గాయు  
టకుఁ బోనున్నవాడు.

నందు - అతఁడు మహారాజుగాఁడా.

శ్రుత - నీవు లేనప్పుడు కావచ్చును. ఈమగధరాజ్యలక్ష్మికి నీవుగావా  
వారసుడవు!

నందు - అవునుగాని; వాడు ఔరసుఁడుగాదా?

శ్రుత - అట్లే నందరాజ్యము మార్పుని పాలఁబడినదని యేల విల  
పించితివి?

నందు - నీ ప్రబోధమువలన.

శ్రుత - ఇది యంతయు నీపినతండ్రి నందరాజు తెలివిహీనత గాని మఱి  
యే మున్నది?

నందు - అవును. వానికుమ్మరమే మన కింత దెచ్చినది.

ఉ. పాయనికూర్చిచేఁ దనకు ♦ బంధువులన్ విడనాడి యొక్క మా  
ర్వేయునిఁ దెచ్చి మమ్ము వెతఁ ♦ బెట్టి యశంబుఁ గులంబు మట్టిపా  
ల్వేయఁ దలంచి చేసెఁ బగ ♦ చేతను మాపినతండ్రి యింతకున్  
హేయుడు; వారి వారి నన ♦ నేటికి? సిగ్గులచేటు గాదొక్కో!

శ్రుత - అయినను మా ర్వేయునిమాత్రము రాజ్యలక్ష్మి వలవకు.

ఆ. వె. ఉల్లిపువ్వు లెవుడు ♦ మల్లెపువ్వులు గావు

పసిమియిత్త డెవుడు ♦ పైడిగాదు;

అట్లే నీచుఁ డెన్నఁ ♦ డధికుఁడు గాఁబోడు

రాజ్యమున్న విబుధ ♦ పూజ్యమున్న.

కావున వాఁ డెన్నఁడు గడ్డిచుపైఁ గూర్చుండ యోగ్యత పట్టక  
బంగారుపిచ్చుకవలె రాజనామముతోఁ జేతపెయ్యవలె కోటలో  
నుండును. ఇంక నీ వీవీతంబునఁ గాలూఁది కూర్చుండుము.

నందు — ప్రమాదము రాదుకదా !

శ్రుత — నేనుండఁగ నీ కేమి ప్రమాదము ? ధైర్యమును జిక్కు  
బట్టుము.

నందు — చిక్కుబట్టియే సాహసించుచుంటిని.

శ్రుత — మఱియేల సవరోహింపఁజాలవు ?

నందు — చాలలేకగాదు. సంశయించి.

శ్రుత — నిస్సంశయముగా నెక్కుము. మఱి యేమియుఁ గీడు లేదు.

నందు — కీడు లే కేమి. ఇందు నిందల బొందవలసివచ్చునని నా యంత  
రంగము సాక్ష్య మిచ్చుచున్నది.

శ్రుత — నిందలు తొలంగు నని నా యంతరంగము హోరుపెట్టుచున్నది.  
దాని కేమి సమాధానము చెప్పెదవు ? కావున అంతరంగ  
ములు, తరంగములు, రంగములు, అని జాలము సేయక వీరము  
నెక్కుము.

నందు — ఇప్పు డిట్లు వీవీతమునెక్కుట నాకంత యోగ్యముగాఁ దోచ  
లేదు. ఏమనిన.

చ. సమరమునందు శత్రువులఁ ♦ జంపి జయధ్వజముల్ రచించి చ  
క్రముల వశంబుఁ జేసికొని ♦ క్రన్నన మంగళతూర్యరావముల్  
ప్రమదముతోడ మ్రోయ నిభ ♦ రాజము నెక్కి పురంబుచుట్టి రా  
డమణి వరింప గద్దెవయిఁ ♦ గ్రాలుట రాచకొలంబు ధర్మమా.

అట్లుగాక.

చ. రణమును జల్పలేదు చతుఁ ♦ రంగబలంబును గెల్వలేదు మా  
ర్గణముల శత్రురాజకుల ♦ కానన మెల్లను గాల్పలేదు కా  
రణ మొకయింత లే కిప్పుడు ♦ రాజ్యరమామణినిన్ హరింప రా  
క్షణమాలు నవ్వవే మనలఁ ♦ గాంచి కృతఘ్ను లటంచు నెంచుచున్.

శ్రుత - ( స్వగతము ) నాబోధ లన్నియు వీని తలనుండి క్రమముగాఁ  
గాంతకు యౌవనము జాతినట్లు దిగజాలుచున్నవా యేమి ?  
( ప్రకాశము ) చెలికాండ! నీవు నట్టి యమాయకఋషివి. నీవు  
కాబట్టి యట్లూహింపుచుంటివి.

మ. మనపాటచ్చరు లెల్లెడన్ విమత నం ♦ హారంబుఁ గాపించి నీ  
వనినట్లెన్నో జయాంకపత్రములు వ్రా ♦ యంబూని యున్నారు నీ  
వనుమానింపక వీర మెక్కు మట్టుపై ♦ నాటంకముల్ కల్గినన్  
రణమో సంధియొ చేయవచ్చు శుభకా ♦ ర్యం బాఁపఁగాఁగాదికన్.

నందు - అది సరే. కాని నామనోరథము నీవు గ్రహింపకున్నావు.

ఉ. రాజులు వచ్చి కాన్క లల ♦ రార నొసంగఁ బురాంగనాళి నీ  
రాజన మిచ్చి పాడ, గజ ♦ రాజము నెక్కి పురంబుచుట్టి ని  
ర్వాజవిలాసవై ఖరులఁ ♦ బట్టము గట్టుకొనంగ మద్భ్రదం  
భోజము పొంగుచున్నది న ♦ భోమణిఁ జూచిన వార్ధికైవశిన్.

అంతేగాని యిట్లు దొంగచాటునఁ జంద్రగుప్తునికన్నులు గప్పి  
రాజ్య మాక్రమించుకొనవలయు నని నా యభిప్రాయముగాదు.

శ్రుత - రాజా! నీ కింకను వెట్టి వదలినది కాదు. ఇట్టి యజ్ఞాన  
మెందైన గలదా? సిరి రా మోకా లొడ్డెదరా? యిట్టివా  
రీ ధరామండలంబున గలరా?

మ. ఖలదుర్వాదమొ జూదమో! తుదకు నం ♦ గ్రామంబో గావించి యా  
వల రాజ్యంబు గ్రహింతు రట్టుల నల ♦ భ్యంబైన భాగ్యంబు నీ  
తలపూవాడక చెక్కిటన్ నొనట స్వే ♦ దంబైన జాల్వాల కా  
మృకాభంబయి చేతిలోఁ బడిన సా ♦ మ్రాజ్యంబు వీడ్కొందువే.

ఏదియు నొక్కసారిగా రానేరదు. క్రమముగా నీ మనోరథము  
లన్నియు సఫలీకృతంబు లగును. కావున వేగ మీ సింగపు  
గదియ నలంకరింపుము.

నందు - అట్లే యెక్కెదను. (ఎక్కబోయి గడగడ వడకును.)

శ్రుత - మిత్రుడా! యేల కంపించెదవు? చలివచ్చినదా యేమి?

నందు - లే.....దు.

శ్రుత - మతేమియు భయము లేదు. వెనుక నే నున్నాడనుగదా!  
ధైర్యమును జక్కబట్టి సాహసింపుము. నీవు రాచబిడ్డవు  
కావా? ఏల యాగద్దియపై నెక్కుటకు సంతర్గతజ్వరునివలె వడ  
వడ వడకెదవు? ఇట్టివాడవిక నేమి యుద్ధమునబోరాడెదవు?  
నీవు వట్టి యుత్తరకుమార ప్రజలు పలుకుటకే గాని మఱి  
యెందుకును బనికిరానట్టు తోచుచుంటివి. (స్వగతము) ఈ  
చార్భాగ్యునకందుననే రాజయోగము పట్టినది గాదు. (ప్రకా  
శము) శుభములో నవాంతరములు రాఁగూడదు. రమ్మ.  
నేను చేయూత నొసంగెదను. (అని కూర్చుండఁజెల్పును.)

నందు - మిత్రుడా! నీ యాదేశ మట్లు వీర మధిరోహించితి నింక  
దిగుమనా!

శ్రుత - అప్పుడే దిగెదవా! ముచ్చటఁ దీల నొకింతసేపు కూర్చుం  
డుము. ఇంతలో మతేమియుఁ బ్రమాదము రాదు.



నందు - చంద్రగుప్తుడు వచ్చినేమో ?

శ్రుతు - వచ్చిన నేమి ? చూచి సాగిపోవును. లేదా మనచేతఁ దగిన పరాభవమును బొంది మఱి పోవును.

నందు - అట్టి యేర్పాటులను జేసితివా ?

శ్రుతు - ఎట్టి యేర్పాటులను జేయకున్న నిన్నీ రాజసింహాసనమునఁ గూర్చుండ నియోగించితివా ? నీ వేమెఱుంగుదువు ?

నందు - కాదా !

శ్రుత - నేవకా !

సేవ - దేవా ! యేమి సెలవు ?

శ్రుత - రాజకీయోద్యోగుల నందఱు నిటకుఁ దోడ్కొని రమ్ము.

సేవ - చిత్తము దేవా ! ( అని నిష్క్రమించును. )

( ఉద్యోగు లందఱు ప్రవేశింతురు )

శ్రుత - ఓ యాద్యులారా ! నందసింహాసనము యథావిధిగా నీ పద్ధ నందునకు వచ్చినది. ఇంకిటుపై మీకిచ్చెద మని వాగ్దత్తము చేసిన భాగములు మీరు స్వయముగా గ్రహింపఁగలరు.

1 ఉద్యో - మహాప్రసాదము.

శ్రుత - నేఁడో రేపో చంద్రగుప్తుని మే మీ పురినుండి వెళ్ళఁగొట్టిం తుము. అప్పుడు మీరు వానికి సహాయము చేయవలదు.

1 ఉద్యో - మఱియేమి సహాయము ? శ్రీరామసహాయమే. ఆవలకు సాగనంపు మన్నను బంపెదము.

2 ఉద్యో - ( స్వగతము ) ఓ ధనపిశాచమా ! చంద్రగుప్తు నెంతలో రాజ్యహీనునిగాఁ జేసితివి. ఓపరిజనులారా ! వాని సన్మానము లప్పుడే మఱచితిరా !

తే. గీ. వెలల కమ్మంగబడువారుఁ ♦ గలరుగాని  
యిద్దతే సుప్రసిద్ధు లీ ♦ యిలను, జార  
వెలది, యుద్యోగి ; కాన నే ♦ కొలఁదికై నఁ  
గూలికి విషంబు నేని త్రా ♦ గుదురు వీరు.

ఓనందరాజా ! వీరిని నీవు నమ్మకుము. నీకన్న నెక్కుడు సత్కార  
మింకొకరుఁ జేసిన వీరలు నిన్ను విడుచువారే సుమా ?

తే. గీ. మా ర్థముఁ గట్టుకొన్నట్టి ♦ మానవతుల ;  
స్వకులము పరిత్యజించు సం ♦ స్కారపరుల  
నమ్మరాదు నీచతకు శి ♦ రమ్ము నిడుచు  
బాగుగా నున్నవై పునఁ ♦ దూఁగుచుండు.

సందు. — చెలికాఁడా ! వీరి కందఱకు జాంబూనదతాంబూలంబు  
లొసంగి శౌరవింపుము.

(శ్రుత — ఇదే యిచ్చుచున్నాను. ( అని యిచ్చును. )

2 ఉద్యో - ( స్వగతము ) ఓపరిజనులారా ! లంచము దిని కత్తిగట్టి  
లభించెడు నెంగిలికూటి కపేక్షించి సాధు చంద్రగుప్తుని నేల  
హింసింపనున్నారు ? వలదు, వలదు.

తే. గీ. లంచముగఁ గొన్న ధనము శు ♦ ల్కముగఁ గొన్న  
ధనము పాపార్జితంబులౌ ♦ ధనము లెపుడు  
నిల్వపు విషాభమై వంశ ♦ నిధులఁ గాల్పు  
వేరుపురుగులు గూల్పవే ♦ వృక్షములను ?

1 ఉద్యో - ఓనందమహారాజా ! నేటితో నిన్ను మేమందఱము చక్ర  
వర్తిగాఁ బరిగణించుకొనుచున్నాము. మాకు సెల వొసంగుము.  
పోయెదము.

నందు - మీరు మీప్రయత్నముల నుండుఁడు. పొండు.

2 ఉద్యోగ - ( స్వగతము ) మంచిసంగతి వినసప్పుడు చెప్పుటయు  
దూష్యమే.

( అని అందఱతో నిష్క్రమించును )

శ్రుత - నందరాజా! నీవు నావలనఁ గొన్ని రాజనీతులు నేర్చుకొనవలసి  
యున్నవి.

నందు - అవియేమి?

శ్రుత -

ఉ. రాజ్యము వచ్చుదాఁక రిపు ♦ రాజు వశం డగుదాఁక భూరిసా  
మ్రాజ్యము పట్టుదాఁక కడు ♦ మైత్రి నటింపవలెన్ హుతాశనుం  
డాజ్యము పోయదాఁక నణఁ ♦ గారి రవుల్ కొనునట్లు మెల్లగాఁ  
బూజ్యత వచ్చేనేని మఱి ♦ పుణ్యము పాపము లెంచరా దొగిన్.

అదిగాక విద్వాంసుఁడు గాని కవి తెఱంగున లోపల శక్తి  
లేకున్నను శక్తునివలె వెలికి నటింపవలయును. అవల,

సీ. జనులతో నతిమైత్రి ♦ సలుపఁగా వలయును  
కుత్తుకల్ లోలోనఁ ♦ గోయవలయు  
న్యాయసభల్ తీర్చి ♦ నట్లుండవలయును  
కోట్లధనం బందుఁ ♦ గూర్పవలయు  
నందఱ మేలెంతు ♦ మం చాడవలయును  
మితిలేనిపన్నుల ♦ నతకవలయు  
విద్యనేర్చెడునాన ♦ వెలయింపవలయును  
వృత్తు లియ్యక నెత్తి ♦ మొత్తవలయు

ఆ. వె. ధనము దాచిపెట్టె ♦ ద మటంచుఁ బ్రకటించి  
 చిత్రవర్తకంబు ♦ సేయవలయు  
 నెఱవలయుఁ బ్రజకు ♦ నిరతంబు వైరంబు  
 దాన రాజ్యమునకు ♦ హానిరాదు.

మఱియు,

ఆ. వె. నీచు నాచు లేక ♦ నిర్మలమై కల  
 కల మనెడు మొనళ్ళు ♦ కొలనివలెను  
 నవ్వు మొగము పైకి ♦ నివ్వటిల్లుచునుండ  
 హానిచేయవలయుఁ ♦ బూని ప్రజకు.

ఇంకను నీవు నేర్చికొనవలసినవిషయము లనేకము లున్నవి.  
 పిల్లల కుగ్గుపాలు పోసినట్లు పోసి చిలుకలకు మాటలు, సానుల  
 కాటలు, నటకులకుఁ బాటలు నేర్పునట్లు నేర్చి నాయంతవానిగాఁ  
 జేసెదను, రమ్మ పోవుదము. (అని యిరువురు నిష్క్రమింతురు.)

ఇది ప్రథమాంకము.

# ద్వితీయాంకము

\*\*\*000\*\*\*

రంగము - సభాభవనము

( చంద్రగుప్తుఁడు విషాదముతోఁ బ్రవేశించియుండును. )

చంద్ర - చింతించిన నేమిప్రయోజనము.

తే. గీ. మంత్రిమాటలు విననైతి ♦ మైత్రినైన  
దలఁపనైతిని హాని వి ♦ ధం బాకింత ;  
పట్టువీడక పులి నింట ♦ బెట్టుకొంటి  
కొఱవి చేబట్టి తలగోకి ♦ కొంటి నకట.

ఓరీ ! మహాపద్మనందా ! నందకులకలశాంబుధిబడబాగ్నీ ! ఎంత  
పని చేయుచుంటివీరా ? ఇందుచేతనే మహానుభావుఁడైన  
చాణక్యుఁడు మిమ్ముందఱ నధఃపాతాళమున కణగఁద్రొక్కు  
టకుఁ గంకణముఁ గట్టుకొని, ఆ యప్రతిహతప్రతిజ్ఞానిర్వహణా  
ర్థము రంధ్రాన్వేషణముఁ జేసి నందవంశోన్మూలముఁ గావించి  
స్వార్థపరిత్యాగియై ప్రపంచోపకారంబునఁ దన యమానుష  
ప్రజ్ఞను ప్రకటించి కీర్తి గాంచినవాఁడు. లేనిచో నీ మగధ  
రాజ్యమే మీకు వచ్చియున్నయెడల నీపాటికి లోకమును  
రూపుమాపి సృష్ట్యానివలెనో, బ్రహ్మప్రళయమువలెనో కావించ  
కుందురే ? కావున.

తే. గీ. దుష్టుఁ డీల రాజ్యమేలుట ♦ దుర్లభంబు  
మేఁకపిల్లలఁ దోడేలు ♦ మేపఁగలదే ?  
దుష్టరీతి రాజ్యము నేయు ♦ దొరలు తాము  
పుధివి రాజ్యంబు మొదలంటఁ ♦ బెఱికికొంద్రు.

నేవకుడు - (ప్రవేశించి) దేవా! చంద్రగుప్తమహారాజా! దేవర  
వారి దర్శనార్థమై వేసవేలు పౌరులు పడుగావులై పడి  
యున్నారు. అనుజ్ఞయేని కొనివత్తును.

చంద్ర - పడుగావులై యుండనేల? సాధుపౌరుల కీచంద్రగుప్తుఁ డతి  
సులభుఁడుగదా? సత్వరము రావింపుము.

నేవ - చిత్తము. దేవా! (అని వెళ్ళును. పౌరులు ప్రవేశింతురు.)

1 పౌరు - దేవా! రక్షింపుము, రక్షింపుము.

శా. సంసారంబులు నీట ముంచి నెలవుల్ ♦ చండాన్ని కర్పించి మా  
హంసీయానల బాధపెట్టి జననం ♦ హారంబుఁ గావించుచున్  
హింసించున్ భవదీయసోదరుఁడు మా ♦ కెవ్వఁడు దిక్కింక నా  
కంసారాతియె గాక; మాబ్రతుకు కాం ♦ క్షల్ వీడుకొన్నా మొగిన్.

2 పౌరు - దేవా! ఏమని చెప్పటకును నోరాడకున్నది.

మ. ఖలుఁడై నీసినతండ్రిపుత్రు డకటా ♦ ఖండించుచున్నాఁడు పి  
ల్లలతోఁ దల్లుల నెల్లవారలను లీ ♦ లామృత్యురూపంబునన్  
బ్రళయంబో యిది, కాక రాక్షసుఁడొ మాఁప్రాణంబులన్ దీయఁగా  
నిల జన్మించిన కాలుఁడో తలఁప మా ♦ కింకేమిదిక్కో నృపా.

3 పౌరు - ఓరాజా!

ఉ. ఎక్కడఁ జూచినన్ బతుల ♦ హింసయె ప్రాణులఁ బట్టి చంపుటే  
యెక్కడఁ గాంచినన్ సతుల ♦ యేడ్పుల నశ్రుకణంబు లొల్కుటే  
యెక్కడ కేగినన్ రుధిర ♦ మేడ్తెఱ విధులఁ బాటుచుండుటే  
స్రక్కక పాడుకన్నులను ♦ జూడఁగనయ్యెను బాప మక్కటా.

4 పౌరు — ఓరాజకంఠీరవా !

తే. గీ. నిలువలే మింట వధలకు ♦ నిలువలేము  
బ్రతుకలేమయ్య లేమిని ♦ బ్రతుకలేము  
కూరుడై నీదు తమ్ముడు ♦ కుడుపువెతలఁ  
గుడువలే మింక మీఁద నీ ♦ పడుపుఁగూడు.

పౌరు — ఓరాజా ! మా కింకెయ్యది తెరువు.

తే. గీ. కుక్కలను లేళ్ళపై నుని ♦ కొల్పినట్టు  
లీదురాత్ముని మంత్రిగాఁ ♦ బాదుకొల్పి  
ప్రజలఁ బీడింపనెంచితో ♦ పార్థివేంద్ర !  
పిట్టలను బెంచి పిల్లి క ♦ ర్పింపఁదగునె.

చంద్ర — ఓ పౌరజనులారా ! శాంతింపుడు. శాంతింపుడు.

శా. బౌరా ! కూరుడు దుర్మదాంధుఁ డసిహా ♦ స్త్రాజ్జంబులం జాచి మి  
మ్మేరీతిన్ మది సాహసించి ఖలుడై ♦ హింసించెనో నేరముల్  
మీరల్ సేయరు నోరెఱుంగరు దయా ♦ లేశంబు లేకుండ మ  
ఘోరాసిన్ దెగటార్తుఁ దమ్ముఁ డయినన్ ♦ దుష్టాత్ము సైరింతునే.

( నందుడు శ్రుతశ్రవునితోఁ దీవ్రమైనకోపమునఁ బ్రవేశించును. )

నందు — దురాత్ము లైన యీ పౌరుల కావరము చల్లాటినది. ఇంక  
నీ చంద్రగుప్తుని పని పట్టవలయును.

శ్రుత — ఇంకను దడవేల చేసెదవు ? హతవిరోధుడ వగుము.

చంద్ర — (స్వగతము) ఆహా ! నందా ! ఎంత కెంత చేసితివిరా ?

చ. కనలుచు లోన లోచనయు ♦ గంబుల నశ్రుకణంబు లొల్కుఁగా  
విషయ వినోద భాషలఁ బ్ర ♦ వీణత యేర్పడ నంచరించి నా

మనముఁ గరంచి సోదరుని ♦ మాడ్కి నటించిన మోసపోతి నా  
యనుజుఁడుగాఁడు వీఁడు దను ♦ జాధముఁ డందఱ మ్రింగు మమ్మికన్.

నంద - ఓహో! ఈ పౌరు లీ చంద్రగుప్తునివద్దకు వచ్చి మొఱి పెట్టు  
కొనుచున్నారు గాఁబోలును. (ప్రకాశము) ఓరోరి పౌరులారా!

తే. గీ. చక్కెరను మెత్తినట్టి శ ♦ శ్రుములు మీరు  
కుడిచినింటివాసములు లె ♦ క్కిడెడువారు  
కారె మీవంటివిశ్వాస ♦ ఘాతుకు లిలఁ  
బుట్టినారె రాజద్రోహ ♦ బుద్ధిఁబోడ.

శ్రుత - ఇట్టి స్వామిద్రోహులకుఁ గత్తిఁ జూపియే మాట్లాడవలయును.

పౌరులు - (గడగడ లాడుచున్నారు)

నందు - మీవంటి కృతఘ్ను లీబ్రహ్మాండభాండంబున నుండఁబోరు.

సీ. నందవంశము నాశ ♦ నం బొనర్చెడునాఁడు  
కండ్లు మిటకరించి ♦ కాంచలేదె  
చాణక్యుఁ డుగ్రుడై ♦ సంహరించెడునాఁడు  
మూలమూలల డాగఁ ♦ బోవలేదె  
మేమరణ్యావాస ♦ భూమిఁ బాటిననాఁడు  
తిని హాయిగా నింట ♦ దిరుగలేదె  
కులహీనుఁ డగు చంద్ర ♦ గుప్తుఁ డేలేడునాఁడు  
గజయాధ మెక్క నే ♦ గంగ లేదె

గీ. నాఁటిభాగ్యంబు విభవంబు ♦ నాఁటిసుఖము  
నేఁడు నాక త్తిపోటున ♦ కూడిపడును.  
నాఁటికసి దీర్చుకొనుటకు ♦ నందుఁ డింక  
బ్రతికియున్నాఁడు భూమిపై ♦ పౌరులార!



పౌరు - పులివాతఁ బడక తప్పించుకొనిపోవు మేఁకలవలె మన మెట్లో  
యీ దురాత్మునిబాధినుండి తప్పించుకొని పాటిపోవలయును.  
(అని పౌరులు నిష్క్రమింతురు.)

చంద్ర - అన్నా ! నిరపరాధులైన పౌరులపై నీ పౌరుషముఁ జూపెద  
వేలా? చాలు; చాలు.

నందు - నిరపరాధులా?

చంద్ర - సోదరా?

తే. గీ. నోరెటుంగక నీయెడఁ ♦ నేరమింత  
చేయనేరని పౌరులఁ ♦ జేరఁదీసి  
మాడ లిచ్చుటా మన్నన ♦ తోడఁ గనుటా  
తగును గాని హింసింపఁగాఁ ♦ దగునె నీకు.

మ. నిను దూషింపరు నీచరిత్రములకున్ ♦ నేరంబు లూహింప రీ  
వనిన ట్లాడుదు రెవ్వ రేమనిన నీ ♦ యాజ్ఞన్ దలందాల్తు; వా  
రిని బాధించుట రాచపాడియె దయా ♦ దృష్టిన్ విలోకింపవే  
నినుభావించి చరిత్రకారులు కవుల్ ♦ నిందింపరే సోదరా!

నందు - నీ వాసంగతిఁ జెప్పనక్కఱలేదు.

తే. గీ. నీతులను నేర్చికొనఁగ నే ♦ నిలువలేదు  
కూటి కాశించి చేరి నిన్ ♦ గొలువలేదు

శ్రుత - మాప్రభుత్వంబుఁ గొనుటకు ♦ మగధ కిపుడు  
వచ్చినారము నిను వెళ్ళఁ ♦ బుచ్చుకొఱకు.

చంద్ర - ఏమీ! నీక్రూర్యము, నన్ను వెళ్ళఁబుచ్చుకొఱకు వచ్చితి  
విగా! నే నెవ రనుకొంటివిరా! చతురభివలయితధరావలయము  
పరిపాలించు మహారా జని యెటుంగవా?

శ్రుత - నిన్నే కాదు, నీవుట్టువునుగూడ నెఱుంగుదును. మధ్యను  
నీ వెవ్వడవు? ఎదుట నున్నవాడు మహారాజు.

చంద్ర - ( ఆగ్రహముతో ) ఏమని వాగుచుంటివిరా?

\* శా. ఓరీ! ప్రేలరి! కండకావరమునన్ ♦ యోచింపకే మమ్మిటుల్  
దూఱన్ నో రెటు లాడెరా! కుమతి! మ ♦ ఘోరాసితోఁద్రుంచి నీ  
చారిత్రంబు ముగింతుఁ జూడు మిదె నీ ♦ చా! చంద్రగుప్తుం డిలన్  
రారాజంచు నెఱుంగనేరవె? పశు ♦ ప్రాయుండవే? దుర్మతి.

( అని కత్తితో నటకబోవును. )

నందు - ఆ! ఆ! ఆగు మాగుము. ( అని వారించును )

చంద్ర - నన్ను వారింపవలదు. విడువుము; విడువుము.

శ్రుత - ఎదీ! ఏమాత్రము కొట్టెదవో కొట్టుము! చూచెదను? ( అని  
జందెముపెనవేయుచు )

తే. గీ. బ్రాహ్మణుడు వీడు మా కెంత ♦ వాడటంచు  
నెంచబోకుము రాజుల ♦ నేరి సంహ  
రించి మడుగు లై దింటి ని ♦ ర్నించినట్టి  
పరశురాముడ ననుకొమ్ము ♦ పార్థివేంద్ర.

చంద్ర - అవురా! నీ విప్పుడు పరశురాముడవా?

తే. గీ. గోడదావునఁ జేరిన ♦ కుక్కపిల్ల  
యు త్రములఁ గాంచి మొఱుగుచు ♦ నుండురీతి  
నందుచాటునఁ జేరి మ ♦ మృందఱ నిటు  
కాటు లఱచుచు నుంటివే ♦ నోరు విప్పి.

నీ నో రిప్పుడే మూయించెదను చూడుము. ( అని చేయెత్తఁ  
బోవును. )

నందు - తొందరపడకుము. ఆతఁడు నామిత్రుఁడు. వాని నీ వేమియు నన వలనుపడదు.

చంద్ర - ఏమీ! నోటికి వచ్చిన యట్లెల్ల దురుక్తులాడు నీదురాత్ముని వారింపక పైఁగా నన్ను వారిం చెడు దుష్టబుద్ధి నీ కెవ్వరు నేర్పిరి?

నందు - అవురా! నన్ను దుష్టబుద్ధి యని నిందించెదవా? సరే. ఇందుకు నీకుఁ దగినబుద్ధి చెప్పవలసినదే గాని దయదలంచి విడిచితిని. నీ విష్ణు డీపురము విడిచిపెట్టి యీచుట్టుపట్ల నుండక నే కాంతారంబులకో లేచిపోవలయును. లేదా! ఆజన్మాంతము కారాగృహనిబద్ధుఁడవై యుండవలయును. ఇందులో నీ కేది సమ్మతమో విప్పి చెప్పము.

చంద్ర - కట్టా! ఇది యెక్కడి సీతి. భూమండలాధిపత్య మొనరించు నే నేల యూరువిడిచి కాఱడవులకు నడవవలయును. బందిగ మున నేలపడియుండవలయును. అస్మత్కరగతంబైన నీమగధ రాజ్యము గైకొనుటకు యుద్ధ మొనరించితివా? లేక జూదమున గెలిచితివా? అవురా? నమ్మినందుకు నీవును విశ్వాసఘాతుకుఁడ వైతివా? ఏమి యీ యక్రమము!

శ్రుత - అక్రమమా?

మ. ఇల సందాస్వయ మెల్ల నీవలనఁ ♦ గాదే నాశనం బయ్యె న వ్వల సామ్రాజ్యము చిక్కె నీధరణి కీ ♦ వా కర్త? వీనందుఁ డ క్కులమం దుద్భవమందె; బాలిడక నీ ♦ కున్ దక్కునే సర్వమున్ తులువా! నీవు గ్రహింప నక్రమము గా ♦ దో! నేరవో? ధర్మముల్.

చంద్ర - అంతకంత కీబాపఁడు స్వపరతారతమ్యపరిజ్ఞానము వీడి పరి హసింపుచున్నాఁడు.

నందు - ఓచంద్రగుప్తా! ఈరాజ్యము నా పినతండ్రియగు నందునిది. కలహచర్యాకుతూహలుం డగు చాణక్యని కపటతంత్రంబువలన నీ కలభ్యముగా లభించినను వారసుండ నగు నే నుండఁగా నీ కొక్కనాటికిఁ దక్కనేర దనుకొనుము. ఇది యంతయు నాది గాని నీది యిం దొక్కవీస మైనను లేదు. కావున మాఱుమా టాడక యిందుండి లేచిపోము. లేదా దండనార్హుండ వయ్యెదవు.

చంద్ర - ఏమీ! నేను దండనార్హుడనా? ఈరాజ్యము నీపినతండ్రిది గాని నాతండ్రిది గాదా? చంద్రగుప్తునితండ్రి యెవరు?

శ్రుత - తండ్రిమాట కేమిగాని. మురకు జన్మించుట వాస్తవము.

చంద్ర - ఓరీ! చండాలుడ! పరమపతివ్రతలఁ దూలనాడి పాప మేల యొడిగట్టుకొనియెదవురా!

శ్రుత - నేను చండాలుడ నై నచో నీకీ రాజ్యగతి పట్టించిన చాణక్యఁ డెట్టిచండాలుడురా?

చంద్ర - నన్నేగాక పరమపూజ్యుడైన చాణక్యముషినిగూడ నిందింప సాహించుచుంటివిగా! ఇది నీకు వినాశకాల మని యెఱుంగుము.

శ్రుత - వినాశకాల మెవ్వరికి వచ్చునో కొన్నిగడియలలోనే తెలిసి కొనఁగలవు.

చంద్ర - ఓరీ? హీనుడగు నీ నందుడు నీ కివి యన్నియు నేర్పి కయ్య మునకుఁ బంపెనా యేమి?

నందు -- నీ వతివ్రసంగములకుఁ బోక వెంటనే ది క్కున్నచోటికిఁ బోయి కై చాపు లర్పించుకొనుము. నే నింతవఱకు దయామతితో హిమబిందుసంకాశములైన హితములను బల్కితి నింక మీఁద జాలము చేసితి వేని చెడిపోదువు.

చంద్ర - ఏమి నీదురాగతము!

ఉ. కూటికి లేక దిక్కటి యు ✧ కుంతితదీనదశన్ దపించుచున్  
దూటిరి మున్ను నన్ గొలువ ✧ దోయిలు లొగ్గితి వీవుగాదె? నా  
చాటున పెద్దవై యిపుడు ✧ చక్రముఁ గైకొన నుంటి వార! నీ  
బోటి కృతఘ్నుఁ డీనరులఁ ✧ బుట్టడు పుట్టినవారిలే డిలన్.

శ్రుత - ఎంతమాటంటివి! నీదా ధరాచక్రము?

నందు - న్యాయాన్యాయములు లెక్కించిన నీజగమే మన కృతఘ్నుత  
లకు సాక్షి కాఁగలదు.

చ. ముర యనుదాసి గర్భమునఁ ✧ బుట్టియు నందకులాంకురంబులన్  
బెఱికి మహానురాగమునఁ ✧ బెంచినవారిని జంపి రాజ్యమున్  
సిరిని గ్రహించి బంధువులఁ ✧ జేరఁగ నీయని నీవొ నేనొ యీ  
ధరణిఁ గృతఘ్నుఘాతకులు ✧ దావగ నేల? జగం బెఱుంగదే.

కావున.

క. భాసురశౌర్యమృగేంద్ర వి  
లాసులు క్షత్రియులు నందు ✧ లకుఁ గాక యినీ  
దాసీపుత్రుల కేటికి  
నీనరసిజబాండపంక్తి ✧ యేలఁగఁ గలుఁగున్?

చంద్ర -

చ. తొలి దమయంతి చంద్రమతి ✧ ద్రోవదిఁ దొట్టి నతీవతంసముల్  
సలుపరె దాస్యవృత్తి యల ✧ సాధ్వలపుత్రకు లిమ్మహామహీ  
వలయము నేలియుండరె య ✧ భంగపరాక్రమవృత్తిఁ గీర్తిమై  
వెలయరె? దాసులంచు వెలి ✧ వేసిరె దాయలు రాజ్యహర్తల్లె.

నందు — వారికిని నీకును జాల వ్యత్యాసము గలదు.

తే. గీ. వారు వీరపతివ్రతల్ ♦ ప్రణతయశలు  
క్షత్రియస్త్రీలు గాని నీ ♦ జననివంటి  
శూద్రకులకాంత లగుదురె ♦ సూతతనయ !  
హస్తమశకాంతరము లున్న ♦ వతివలందు.

చంద్ర — అవును. లేకేమి? తప్పలు కప్పి పెట్టుకొనుటలో నున్నది.

ఉ. ఏ వనితాలలామలు వి ♦ హీనమతిన్ వ్యభిచార వృత్తిచే  
నేవురుబిడ్డలన్ గనిరొ ♦ యేవుర నొక్కతె పెండ్లియాడి ధా  
త్రీవరు కొల్లు నీడ్వబడి ♦ దీనతఁ గన్నుల నీరు కార్చెనో  
యావనితాశిరోమణుల ♦ యంతటిదే? ననుఁ గన్నతల్లియున్.

కావునఁ దీఁగ లాగకుము. డొంక కదలును.

నందు — ఓరోరి దుర్విదగ్ధ! యెంత నేర్చితివిరా!

చంద్ర — కావుననే.

తే. గీ. ఇరువదొక్కసారి ♦ యేరి రాజసుమాళి  
రాల్చె నపుడు పరశు ♦ డాముఁ డలిగి  
యంత సంతరింప ♦ రైరి; పాపులు చిరా  
యువులుగారె? యన్ని ♦ యుగములందు.

నందు — నే నూరకొన్నకొలది నీ పంతకంతకుఁ బరుషోక్తులలోనికి దిగితి  
విగా! ఇప్పుడు నీ వవశ్యము వధ్యుడ వగుచున్నావు. ఏమనిన.

తే. గీ. పడుపుఁజెలి పుత్తుడవు గాన ♦ బంటు వీవు  
మత్కులాంతకుడవు గాన ♦ మార్తుఁ డీవు  
నందరాజ్యాపహర్తవై ♦ నందు కిప్పుడు  
నీ శిరఃకర్తనంబింక ♦ నిక్కమగును,

అయిన సస్మదీయాక్షీణక్షత్రియధర్మమును దలంచి నిన్ను సజీ  
వునిగా విడుచుచున్నాడను. లేచిపోమ్ము. ( అని మెడబట్టి  
గెంటివేయును. )

చంద్ర - ఓసైనికులారా? ఓసామంతరాజులారా! రండు! రండు!  
ఈదురాత్ముడు నన్ను హింసింప నున్నాడు.

శ్రుత - వారందఱు నాడే మావశమైనారు.

చంద్ర - అయ్యో! ఎవ్వరును రారేమి?

నందు - చాణక్యుని బిలుపుము. వచ్చును.

చంద్ర - ( దీనత్వముతో ) అయ్యో! తుద కెంతగతి వచ్చినది.

మ. కలదే యింతటి పాపకాల మెట నే ♦ కల్పంబులోనైన నీ  
ఖలునిన్ సోదరుఁ డంచు నమ్మి సచివున్ ♦ గాఁజేయ నీరాజ్యమున్  
లలి నాదంచు హరించె నాబ్రతుకు లీ ♦ లన్ వృద్ధమై పోయె నా  
జలజాక్షుండు గలండ్ యేడో యకటా! ♦ చర్చింప నింకేటికిన్.

అహా! ఉత్తరక్షణ మెట్టిదై వచ్చునో తెలియదు. ఒక్కత్రుటిలో  
నిమ్మహామహీచక్ర మేలు చక్రవర్తి నగు నాకుఁ జూడఁ జుట్ట  
మును మ్రొక్క దై వమును లేడయ్యెనుగదా!

ఉ. అమ్మయ్యఁ జచ్చె నాజనకుఁ ♦ డక్కట? స్వర్గముఁ జేరియుండె ని  
క్కమ్ము వనమ్ము కేఁగుగతి ♦ గల్గెడు వేటొకదిక్కు లేదు రా  
జ్యమ్ములు వై భవంబు లివియన్నియుఁ బోయెఁ బ్రపంచ మింతకున్  
నమ్మగరాదు తాలను గ ♦ నంబడు నీడలవంటి వన్నియున్.

ఇంక మహానుభావుడైన చాణక్యముపిన త్తముని యాశ్రమంబు  
నకుఁ బోయి తత్త్వజ్ఞానము నేర్చికొని దాన విదేహకై వల్యం  
బును బడయఁగోరెద. ( అని నిష్క్రమించును. )

నందు — మిత్రుడా! మన యభీష్టము నెఱవేఱినది.

శ్రుత — అమృత్యు! ఇంక గుండె నిబ్బరమైనది.

నందు — ఇది నీ సంకల్పవిశేషము సుమా!

శ్రుత — ఇంకను మనము ముందు చేయవలసిన కార్యములు పెక్కులు గలవు.

ద్వారపాలకుడు — (ప్రవేశించి) దేవా! నందమహారాజా! గ్రీసురాజు ప్రతినిధి యగు సెల్యూకను వచ్చి మాజారమున వేచియున్న వాడు.

నందు — సత్వరము రావింపుము.

ద్వార — చిత్తముదేవా! (అని పోవును.)

నందు — శ్రుతశ్రవా! సెల్యూకనున కాంధ్రభాష వచ్చునా?

శ్రుత — రాకేమి? ఈతడు పండితుడు.

తే. గీ. సంస్కృతాంధ్రములను ♦ సంపూర్ణవిద్వాంసుఁ  
డవని నితఁడు గ్రీసు ♦ కవివరుండు  
స్వచ్ఛమైన తెనుఁగు ♦ భాషించుఁ బ్రభులకు  
దేశభాషలన్ని ♦ తెలిసియుండు.

నందు — అట్లయిన నితఁడు కడు సమర్థుడే.

సెల్యూకను — (ప్రవేశించి) ఈనందుఁడు చంద్రగుప్తుని గవటోపాయమునఁ బాఠశ్రోలి రాజ్యమును సంపాదించిన కుశాగ్రబుద్ధిగావున నీతనికి నావలనే రాజ్యాశ యుండవచ్చును. హిందూదేశమంతయు జయించి నా రాజ్యము పాశ్చాత్యరాజ్యములకంటె సత్యంతాధికముగాఁ దులఁదూఁగింపవలయు నను పేరాన బహు



కాలమునుండి నామనంబున జీర్ణించి యున్నదిగదా! అది నేఁ డీతనిసహాయమున సఫలీకృత మగు నని తోచుచున్నది. కావునఁ బోయి దర్శించెదను. ( అని వెళ్ళును. )

నందు — పాంచాలాధిపతులైన సెల్యూకసుమంత్రువరులా! ఇట్లు దయ సేయుఁడు. ( అని చెయ్యి చెయ్యి కలుపును. )

సెల్యూ — నందరాజా! కుష్టవాఁడైన చంద్రగుప్తుని సాగనంపి మీరాజ్యము మీరు మరల సంపాదించుటకుఁ బ్రకటించిన యమానుషకుహనాతంత్రమునకు సంతసించి దర్శింపవచ్చితిని.

నందు — భాగ్యము ; భాగ్యము. మీ రిప్పుడు గ్రీనుప్రభు వగు నలెగ్జాం డరుచే జయింపఁబడిన పాంచాలదేశమునకు మున్ను ప్రతినిధిగా నుండి తదీయరాజ్యము స్వయముగఁ బరిపాలింపుచున్నారని విని యున్నాఁడును. అది నిక్కమేగదా?

సెల్యూ — అగును. నేను ప్రాతినిధ్యము రాజ్య మాక్రమించుటకే యంగీకరించితిని.

శ్రుత — ఈ విషయములో మీరిరువురు సమానులే.

సెల్యూ — మే మిరువుర మననేల? ఎవ్వరు గారు. రాజనాయము ధరించినవా రందఱు మావంటివారలే యనుకొనుఁడు.

శా. ఏద్రోహంబులు నల్పకుండఁగను భూ ♦ మీశాధిపత్యంబులున్  
భద్రార్థంబులు వచ్చు! వేల్పడచి చె ♦ ప్పన్ బుట్టువుందొట్టి ని  
ర్నిద్రప్రాణి గడించిరే? ధరణి నా ♦ ర్జింపన్ మనం బున్న దే  
శద్రోహంబులొ మాయలోకపట వాం ♦ ఛల్ చేయుటో యొప్పుగున్.

నందు — అగు నొకరు చెడినఁ గాని యొకరికి లాభము గానేరదు.

సెల్యూ - రాజా! నే నొకసంగతి రహస్యముగాఁ బ్రసంగించుటకు వచ్చితిని. అందుకు మన యీమిత్రుని యడ్డు లేదుగదా?

నందు - ఒకింతయు లేదు.

శ్రుత - దాన లాభమున్నఁ జెప్పము. నేను చేయించెదను.

సెల్యూ - లాభములేనిదే గ్రీసుదొర వచ్చునా?

సీ. ఏ మహారాజ్ఞుకి ♦ హిమవన్నగంబులు  
కులగిరుల్ పెట్టని ♦ కోట లొక్కొక్క  
ఏ లతాతన్వికి ♦ హిందుగంగానదుల్  
దరిలేని మంచి ము ♦ త్యాలసరులొ  
ఏ సరోజాస్యకు ♦ నా సింహశద్వీప  
మత్యంత రత్నసిం ♦ హాసనంబొ  
ఏ రమారమణికి ♦ భారతయోధులఁ  
గాలిదాసాదులఁ ♦ గన్నకడుపొ

గీ. అట్టి సుగుణరత్నాకర ♦ మై జగాన  
నసదృశవిలాసినిగ నల ♦ రారుచుండు  
భరతవర్ష వహుటినిఁ ♦ బడయవలయు  
సమరభూమిని రాజుల ♦ సంహరించి.

శ్రుత - ఈయాహ కడు లెస్సగా నున్నది.

తే. గీ. పంకజాక్షి సాంకవగంధి ♦ పరమపూజ్య  
భరతవర్షాంగనను జెఱఁ ♦ బట్టఁగలరు  
మీర లిరువురుఁ గూడిన; ♦ దారుణాగ్ని  
గాలితోఁ దాటియాకింటఁ ♦ గలిసినట్లు.

నందు — ఇది పరమ దురవగాహమైనకార్యము. ఇం దెవ్వరును గృత కృత్యులు గానేరరు. మన మిక్కార్యమున కియ్యకొని చేయ సాహించుట స్వర్గమునకు మెట్లు కట్టుట వంటిది. కావున

క. వర్జింపుము నీతలఁపులు  
నిర్జరవరు లెత్తివచ్చి ♦ నిలిచిన ననిలో  
నిర్జించెద రభివవ భీ  
మార్జునుల ట్లలిగి హైంద ♦ వాధిపు లిచటన్.

సెల్యూ — ఓ నందకుమారా! మా గ్రీనుసైనికుల పరాక్రమము నీ వెఱుంగవు.

తే. గీ. యవనరాజ్య మెల్ల ♦ నవలీల గెలిచితి  
పారసీక మెల్లఁ ♦ బట్టుకొంటి  
యట్టి నేను మదిని ♦ గట్టిగాఁ దలఁచిన  
హిందుదేశ మెంత ♦ నందతనయ!

మీ భారతీయులు బ్రతికియున్న బలుసాకులు తిని జీవించు మందురుగదా! వారలతో యుద్ధ మన నెంత?

శ్రుత — నీ వట్టిసమర్థుండవే. ఇంకఁ దడ వేల నేయవలయును?

సెల్యూ — రాజు సహాయమే తడవు.

శ్రుత — అసహాయశూరులుగదా! ఒరుల సహాయముతో నేమిపని?

సెల్యూ — (నస్మితముగా) బంగారుపథ్యమునకును గోడ చేర్చుండవలయును.

నందు — అగు నేపని కేని యిరువు రుండవలయును. ఒంటిచేతి తాళము వాగడుగదా?

సెల్యూ - అదిగాక ( స్వగతము )

తే. గీ. భారతీయుల హతమార్చు ♦ వలయునన్న  
నొగి విభీషణువంటివా ♦ డుండవలయు  
నడవినటకెడు గొడ్డలి ♦ యందుఁ బెద్ద  
కట్ట లేకున్న సాగునే ♦ ఖండనంబు ?

( ప్రకాశము ) ఇందులో మీక్షేమముగూడ నున్నది.

నందు - అది యేమి ?

సెల్యూ - మీరాజ్య మందటరాజ్యములతోపాటు నశింపకుండుటయే?

నందు - మే మిప్పుడు సాయము సేయకున్న మారాజ్యమును నశించు ననియా మీ యాశయము. సరే! నశింపజేయుడు. చూచెదము.

సెల్యూ - మేము చాణక్యునిపాటివార మైనను గామా ?

నందు - అతఁ డింటిదొంగ. అంతమాత్రముననే మేము చులకనైతిమా ?

తే. గీ. కొనరి గాజులుదొడిగించు ♦ కొనుచు నింటఁ  
గుడిచి కూర్చుండలేదు నూ ♦ కుపితుఁడైన  
మంత్రి చాణక్యుఁ డట్టుల ♦ మాయఁ జేసెఁ  
గానిచోఁ గా లిచట మోపఁ ♦ గలరె మీరు ?

సెల్యూ - ( స్వగతము ) భారతీయులలో నీతఁడుతప్ప మఱియెవ్వరును నాతోఁ గలియరు. నా భావికార్య నిర్విఘ్నపరిసమాప్తికొఱకేదో మాయ పన్ని యిచ్చకంబుల వీని వశంవదునిగా జేసి కొనవలయును. ( ప్రకాశము ) రాజా! నందకుమారా !

నీ పౌరుష మంతయు నోటనే వెల్లడించుకొనవలయునా? కాదు.  
నీ కొక్కహితము చెప్పెదను గూర్చుండుము.

నందు — అది యేమి?

సెల్యూ — కలదుగదా? నా కొక సుకుమారియైన కుమారిక. ఆమె  
యొక్కనాడు మీ ప్రసంగము వచ్చి నందవంశజులు పౌరుష  
వంతులైనచోఁ జంద్రగుప్తు నేల విడిచెదరు? అని నవ్వుటాలకు  
ముచ్చట లాడినది. అందుచే నేను నీచేవ కనుంగొనుటకై  
యట్లంటిని గాని మఱి యొకటి గాదు.

నందు — ఇప్పుడైన నాపరాక్రమ మెఱింగినదా?

సెల్యూ — ఎట్లెఱుంగఁగలదు?

నందు — నీ వెఱింగింపవలదా?

సెల్యూ — నీ వామెను వరించితివా?

నందు — (స్వగతము) ఈమె పాశ్చాత్యకన్య. దేవకన్యవలె నుండు  
నందురుగదా? నిజముగా నా కా కన్యారత్న మే లభించినచో  
నే నామె బానిసతనమునకైనఁ బనికిరా ననుకొనియెదను.

శ్రుత — రాజా! మిన్నకుండెద వేమి? ఏదో యొకయుత్తర మొసం  
గుము.

నందు — నాపెండ్లిబేరము నేనే చేసికొనవలయునా?

సెల్యూ —

చ. చలనములేని క్రొమ్మెఱుంగొ ♦ చంద్రుడొ యంచును జంద్రగుప్తునిన్  
వలచిన నా కుమారికను ♦ బంకజనేత్రను హేమగాత్ర నే  
బలిమిని నైన నీ కిడఁగ ♦ వచ్చితిఁ బరిగ్రహింతువో  
వలదని త్రోసెదో చెవుము ♦ పాలనొ నీటనొ ముంప మమ్ములన్.

నీవు కులీనుడవు గాన నామె మంగళసర్వాంగములు నీకుఁ గాను  
కగా నొసంగి నాతలపై నున్న బరువును దింపుకొన నెంచితి.  
ఆమె యెట్టిదంటివేమో?

తే. గీ. చక్కదనమున శర్వాణి ♦ సహజ గాన  
మాధురిని వాణి తిలకింప ♦ మంజువాణి  
యఖిల లక్షణములకు నీ ♦ లాలివేణి  
విమలశృంగారముల కల ♦ విష్ణురాణి.

నందు — ( స్వగతము ) ఇట్టి యా కన్యాతిలకమును గోరకయే నాకొనంగ  
వచ్చుట చూడఁగా నాభాగ్యమునకుఁ బరిమాణము లేదను  
కొనియెదను. ( ప్రకాశము ) ఆర్యా! తమయాజ్ఞను శిరమునఁ  
గీలించుచున్నాడను.

శ్రుత — చూచితివా! రాజా! నీరాజ్యరమామణియే గాక నీవు వలవఁ  
బోవు కన్యారత్నము గూడ నా చంద్రగుప్తునే వరించినదట!

నందు — నేఁ డా సతీద్యయముగూడ నన్నే వరించినదిగదా?

శ్రుత — కాదా? సకలమానిసీజనమనోహరుఁడును, భుజబలపరాక్రమ  
చక్రవర్తియు, దిగంతవిశ్రాంతకీర్తిధన్యుఁడును నగు నందమహా  
రాజుండగా నొరుల వరించుట కే కన్య యిష్టపడును.

సెల్యూ — రాజా! మఱియొకసందేశ మున్నది. నీ వీన్వల్పరాజ్యముతో  
సంతుష్టుఁడవు గాకుము. మన మిరువురము హిందూదేశ  
మంతయుఁ గొల్లగొట్టి యందున్న యశేషధనంబులతో వచ్చి  
రాజన్యమకుట కేయూరమణిగణధగర్ధగితపాదాంభోరుహుండవై  
నీవును అప్రతిమానాప్రతిహతమహాశూరశిఖామణి నై నేనును  
జగంబుఁ బాలించుకొనవచ్చును. కావున నిష్కటినుండియే

కామిసీవిహారలంపటుండవై యుండుట పౌరుషధర్మము గాదు.  
నా చెప్పినచోప్పున నవశ్య మాచరింపుము.

నందు - అదియే నా కసాధ్య మని తోచుచున్నది. అదిగాక.

తే. గీ. రాజ్యతృష్ణకుఁ గాంతాను ♦ రాగమునకుఁ  
గోరికలకు నమాప్తియుఁ ♦ గూడగలదే?  
యున్నదానితో నంతుప్తి ♦ నొందలేక  
తడివికొని తెచ్చికొన నేల ♦ గొడవలెల్ల?

శ్రుత - అట్టి యల్పసంతృప్తుడవు గనుకనే పదునుపోయిన కత్తి వలె  
నున్నాడ వని జను లనుకొనుచున్నారు. సెల్యూకసువంటి  
మహారాజుకోరి కన్యక నిచ్చుచున్నప్పుడు వానియాదేశమును  
మన్నింపక త్రోసివేయదగునా? పిల్లనిచ్చుకొనువాడు నిన్నుఁ  
బాడుచేయునా?

నందు - సరే! నీవును తోడగుచున్నావు గావున మీరేమి చేయు  
మన్నను చేయుటకు సిద్ధపడుచున్నాను.

సెల్యూ - మేలు! శ్రుతశ్రవా! మేలు! సమయమునకు మంచి  
విషయము చెప్పితివి.

శ్రుత - ఓ పాంచాలరాజా! మ జేమైన చెప్పఁ దలంచితివా?

సెల్యూ - అట్టి వేమియును లేవు.

తే. గీ. భరతవర్షంబు రణమునఁ ♦ బడసినపుడె  
మత్కుమారి పాణిగ్రహ ♦ ణోత్కర్షంబు  
సేయవలె నీవు; నేను శా ♦ సించి దేశ  
మెల్లఁ బాలింతు నుల్లంబు ♦ పల్లవింప.

శ్రుత — చెలికాడా! అందు కనుమతింపుము.

నందు — అనుమతింప కేమి?

తే. గీ. భరతవర్షంబు రణమునఁ ♦ బడయఁబోయి  
నీ కుమార్తెను వలతునో ♦ లేక వీర  
స్వర్గలక్ష్మిని వలతునో? ♦ సభికులట్టు  
లోడుగెల్పులు మన వని ♦ చూడరాదు.

సెల్యూ — నీ కా సరళయ మనగత్యము.

నందు — నే నన్నిటికి సిద్ధముగ నున్నాను.

శ్రుత — ఓనందనందనా! నేను నీజాతకము చూచితిని. నీయదృష్ట  
మిప్పుడుచ్చదశయం దున్నది. గావున లాభకర మైన కార్యము  
లను తోయఁబోకుము.

సెల్యూ — లాభములుగాని సప్తములుగాని యొక్కొక్కటి రాక  
జంటజంటలుగా వచ్చుట సహజములుగదా.

శ్రుత — సత్యము. ఓనందరాజా! నీ కింకను గొప్పయదృష్టయోగము  
పట్టనై యున్నది.

మ. తిలకింపన్ భవదీయకీర్తిసతి యా ♦ దిగ్దంతిదంత వ్రజం  
బులపైఁ దాండవమాడు నీపదయుగాం ♦ భోజంబు నానానృపా  
వళి కోటిరమణిప్రభాతతులచే ♦ వై రాజతం జాన్ముమం  
గళతూర్యంబులు మ్రోయు నీ జయమరి ♦ గ్రామంబు పెల్లార్పఁగన్.

సెల్యూ — సందియ మేమి?

చ. వసువులవర్షముల్ గుఱియుఁ ♦ బండు మనోరథ సన్యసంత తుల్  
పసిడిమృగేంద్రవీరముల ♦ పైని వసింపఁగఁ గల్గు నిష్టమా



రసికజనంబుతోడ జవ ♦ రాండ్రను గూడి వనాంతసీమలన్  
మనలఁగ వచ్చు రాజ్యపద ♦ మన్న లభించునె యెల్లవారికిన్.

శ్రుత — అదిగాక.

ఆ. వె. ఉర్వి రాజ వగుచు ♦ నూ రేగునపు డీవు  
హఠతుల నొనంగు ♦ పౌరజనము  
నిక్క మప్పు డింట ♦ నిత్యకల్యాణంబు  
పచ్చతోరణంబు ♦ పరఁగుగాడె.

నందు — ( సెల్యూకసుతో ) ఆర్యా ! యీదినము మాయంట  
నాతిథ్యము సలుప ప్రార్థితులు.

సెల్యూ — సమ్మతము.

( అని అందఱు నిష్క్రమింతురు. )

ఇది ద్వితీయాంకము.

## తృ తీ యాం క ము



రంగము - చాణక్యముపై యాశ్రమప్రాంతకాంతారము

( చాణక్యుడు క్రోధానలకషాయితనేత్రకాంతులతో తల విరియబోసి  
కొని చంద్రగుప్తునితో ప్రవేశించును. )

చాణ - వత్సా! చంద్రగుప్తా!

మ. ఎవఁ డాదుప్తుడు? నొట్ట కన్ను గలదే! ♦ యొగ్గెంచి హింసించి ని  
న్నవమానించియు సాగనంపుటకు వాఁ ♦ డల్పాయువున్ బూనెనో  
యవిలంఘ్యం బగు మత్ప్రతాపవిశిఖా ♦ యఃపిండజాలంబులన్  
జవిఁ జూడన్ మనసయ్యెనో బ్రతుకు కాం ♦ క్షల్ తీతెనో వానికిన్.

చంద్ర - మఱి యెవ్వఁడు? మహాపద్మనందుడు.

చాణ - ( చెవులు మూసికొని ) బ్రతికియున్న నందునిపే రీచాణక్యుడు  
విని సహించునా? వీఁ డింక నెట్లు మిగిలియున్నవాఁడు!

ఉ. నిప్పులు ద్రొక్కుచున్ దిశలు ♦ నిండగ నార్చుచు నందజాన్వయం  
బప్పులపాలు చేసెతిని ♦ నాఁకటిసింహము నోరు విప్పి యిం  
పొప్పుగ నాపులించి గజ ♦ యూధము మ్రేంగినరీతి నాఁడు వీ  
డుప్పును పత్రి లేక యెట ♦ నుండెనొ డాఁగెనొ చచ్చిపుట్టెనో.

నాఁ డశ్వత్థామ గర్భాంతరశిశువినాశన మొనరించునట్లు నేనీ  
నందవంశకాంతారము ఖండించినను ఇంకను శాత్రవరాజబీజాం  
కుర మొక్కటి మిగిలెనా? నరే! వాఁ డింకను చాణక్యుడు  
ప్రళయకాలరుద్రుని తెఱంగున చిరంజీవియై యున్నాఁ డని  
యెఱుంగడు గాఁబోలును.

మ. వ్రతముల్ పోయిన, పేరుమాసిన, తప ధి స్వాధ్యాయముల్ తగ్గి దు  
గ్గతికిన్ వచ్చిన సన్యసించిన మహా ధి ఖడ్గంబు చేర బూని యా  
హితదూరుం డగు నందు నుక్కణాతు మ ధి త్రేభంబు కల్వార ము  
ద్ధతలీలన్ బెకలించునట్లు తృణమున్ ధి దావాగ్ని సైరించునే.

ఆవల నేమైనది.

చంద్ర - దేవా! ఆ నందుడు ఆవల సైన్యమును, సామంతవృత్తులను  
నాకు హిత మారయువారి నెల్ల నే నేమో మోసపుమందులు  
త్రాగించి వారి మానసములను విడిచి నాయందు క్రమముగా  
నసూయపుట్టించి పురజనుల హింసించి యీరాజ్యము తన పిన  
తండ్రిది యనియు, కొటిల్చునివలన నీకు లభించినను నీ వద్దుడవు  
గావనియు నన్ను వీరమునుండి తొలగించి తాను సింహా  
సన మధిరోహించెను.

చాణ - అన్నా! సింహాసన మెక్కెనుగా!

ఉ. బాల్యమునందు నెవ్వనికి ధి బాటలిపుత్రము నొప్పగించి సా  
శీల్యముతోడ గద్దెపయి ధి జేర్చితినో యటువంటి నిన్ను కా  
టిల్చుడు భూమి నుండగనె ధి డీకొనెనే? యల జ్ఞాతి బుద్ధి చా  
పల్యమె గాక పోగలడె ధి బాణపథంబును దాటి వా డిలన్.

మదీయానగ్గళనిగ్గళ ద్వాహాబలంబులతో మార్గణంబులు వింట  
సంధించి విడిచిన నద్దురాత్ముడు త్రిలోకంబుల కేగి కైచావు  
లర్పించుకొనినను, హరకేశపు లడ్డుపడినను శరణ్యంబు గానక  
కుయ్యిడకుండునే!

చంద్ర - సత్యము, సత్యము. అది యెవ్వ రెఱుంగనిది?

తే. గీ. మించి గుహ డించి బయల గ ధ్వించు సింహ  
మావులించినఁ గోరల ధ్ సంటవచ్చుఁ  
గాని చాణక్యుఁ డలిగి నం ధ్ గ్రామ భూమి  
వీఁక నిలిచిన హరుఁడైనఁ ధ్ దాఁకఁగలఁడె?

చాణ - తరువాత నేమయ్యెను?

చంద్ర - తక్కినవాని కేమిగాని.

తే. గీ. నందవంశ నాశముఁ జూచి ధ్ నా రటంచు  
పౌరులను జంపుచున్నాఁడు ధ్ పాపమునకు  
వెనుకదీయక నందుండు ధ్ విక్రమించి  
కటికివానిపాటిది యైన ధ్ కరుణమాలి

చాణ - హఠహర! వాని కిది యేమి పోఁగలము? పోనిమ్ము.  
త్వరలో నీవు నీ రాజ్యలక్ష్మిని బడయఁగలవు. వగవు మాని  
నా యాశ్రమంబున వసింపుము. నీ కేకొఱంతయును లేదు.

చంద్ర - నా కింక రాజ్యలక్ష్మితోఁ బనిలేదు. మోక్షలక్ష్మిని ప్రసాదిం  
పుము. మున్నొకసారి దయాతిరేక్కుంబున స్వార్థపరిత్యాగివై  
నన్ను సింహాసనారూఢునిగా జేసితివిగదా? అది దైవికముగా  
వదలిపోయినది. ఇంక నాకా మాయాప్రపంచవిషయేచ్ఛలతోఁ  
బనిలేదు. కావున నాకు జ్ఞానం బుపదేశింపుము.

చాణ - పుత్రా! నీ కప్పుడే జ్ఞానయోగంబు వలదు. కర్మయోగము  
నాశ్రయింపుము. నీకీప్పుడు జ్ఞాతిచేఁ గలిగిన పరాభవదవానలము  
నార్పుకొనకున్న నీవు ప్రపంచమున జన్మించినందుకుఁ గాని,  
నిన్ను నేను చేపట్టినందుకుఁ గాని ఫలంబు గానరాదు. ఎంతవఱ  
కీ మేన ప్రాణము లాడుచుండునో యంతవఱకు దేశద్రోహుల

నడంచి మాతృభూమికి మహాప్రకార మొనరించుటకు దోర్వీర్యము వెల్లడించి కీర్తి గాంచవలయును గాని చరమకాలమున జేయవలసిన వేదాంతవ్యాసంగములతో ముక్కు మూసి కొని పూసలు ద్రిప్పుట యిప్పు డెందుకు ?

క. మనుజుండు రెండుపనులనె

యొనరింపఁగవలయు ధర్మ ♦ మొక్కటి మఱియున్

జనని యగుజన్మభూమికి

ననుకూలుం డగుట యిడుమ ♦ లలవడుచున్నన్ !

చంద్ర - భవదాజ్ఞను తల ధరించుచున్నాడను.

చాణ - నాకు సంధ్యానుష్ఠానకాల మైనది. ఇటు వసింపు మిప్పుడే వచ్చెదను. ( అని నిష్క్రమించును. )

చంద్ర - మహాప్రసాదము. ( అని యొక వ్యాఘ్రాననమునఁ గూర్చుండి ) ఈ మహానుభావుఁడు తనసియైనను కృష్ణాజనంబులు పయోగించుకొనక తీవ్రమైన వ్యాఘ్రాజనంబులు వాడి తన ప్రచండ తేజోరాశిని వెల్లడించుచున్నవాఁడు.

తే. గీ. చిఱుతకూఁకటినాఁడె భా ♦ స్కరునిపగిది

మండి కోపానలజ్వాల ♦ నండువాఁడు

చరమకాలాన యతియయ్య ♦ సాధు వగునె

చింతచచ్చినఁ జచ్చునే ♦ చింతపులుపు.

అదిగాక.

ఉ. వీని తపోవనంబులను ♦ వీరరసోచితమైన పాటలున్

గానివి సామగానములు ♦ గానఁగరావు శకుంతపాళి యి

క్కానను కోడిపుంజులటు ♦ కయ్యము లాడగఁ గాలుద్రవ్య ని  
మ్మానినిబట్టి యాశ్రితుల ♦ మానుషశౌర్యవిలాసులేగదా.

( తెరలో )

మ. ఇడుమల్ సై పగలేము లేమికిని మే ♦ మేరాజు నర్థింపగా  
నొడయం డెవ్వడు ? మార్పుతోఁజనక మే ♦ మున్నారమీ కాటకం  
బుడుగంజాలము నందుఁ డాగ్రహముతో ♦ నుక్కార్పుచున్నాడు మ  
మ్మడివిన్ డాగిన నార్తరక్షకులు లే ♦ రా మమ్ముఁ గాపాడగన్.

చంద్ర — ఓహో! ఆయార్తనాదము పౌరులదని తోచుచున్నది.  
అన్నా! యెంతచింతకు లోనై యడవుల వంతలుఁ గుందుచున్న  
వారు. ఓపౌరులారా! శాంతింపుడు; శాంతింపుడు. ఈచంద్ర  
గుప్తుఁ డెంత దీనస్థితియం దున్నను తనప్రాణములు ప్రజల  
కర్పింపవలసినవాడని యెఱుంగుడు. ఇదే వచ్చుచున్నాడను.

( అని నిష్క్రమించును. )

ఇది విష్కంభము.

రంగము — అంతఃపురము

( సెల్యూకను కుమార్తెయగు శోణోత్తర ప్రవేశించియుండును. )

శోణో — ఇంక నాచంద్రగుప్తుడు నా కెల్లు లభింపగలడు ?

ఉ. చక్కనివారిలో మిగులఁ ♦ జక్కనివాడట! లక్షణంబులన్ ;  
జక్కలలోని చంద్రుడట! ♦ శూరశిఖామణియంట! వానికిన్  
మ్రొక్కుదురంట విశ్వమునఁ ♦ బొల్పెడి భూపతులెల్ల; నట్టి నా  
చక్కరవిల్లు బోలు నెఱ ♦ జాణను గాఁగిటఁ జేర్చగల్గునే ?

ఆ మహానుభావుని దురాత్ములగు జ్ఞాతులు మోసముఁ జేసి రాజ్యమునుండి వెడలఁగొట్టిరట. వానిజాడలు దీసి యెందున్న వాడో కనుగొనివచ్చుటకు నాచెలి యగు వసంతికను పంపి యుంటిని. ఏమో యింకను రాలేదు. ఓదైవమా! ఆ చంద్రగుప్తుని కాపాడుటకు నీవే సమర్థుండవు. మాతండ్రి యగు సెల్యూకను యుక్తాయుక్తంబులు పాటింపక ఖలుడైన పద్మనందునకు నన్నొసంగి హైందవదేశ మంతయు జయింప నెంచెనట.

తే. గీ. అబలలంచును దేలిక ♦ యగుటఁగాదె  
ధనముకోసరమో లేక ♦ ధరణికోటకొ  
దుహితసుఖముల బలినిచ్చి ♦ దోచుకొందు  
రక్కటా! కన్న కడువని ♦ యైన లేక.

సరే! భారతవర్షమంతయు జయించినప్పుడుగదా నన్ను నంద పిశాచమునకు మ్రొక్కుచెల్లించుట! ఎంతవఱ కీ భూమండలంబున చంద్రగుప్తుఁడు జీవించియుండునో యంతవఱ కీ భరత ఖండము చెన్నమాయక తన యథావలసముతో సొంపారుచుండుట నిస్సంశయము. ఓరు లెవ్వరు జయింపనోపరు. అదిగో మాచెలి వసంతిక నవ్వుమొగముతోనే వచ్చుచున్నది.

వసం - (ప్రవేశించి) శోణోత్తరా! సుఖమా!

శోణో - చంద్రగుప్తునికొఱ కింతవఱకు సుఖ ముంటి ననుకొమ్ము.

వసం - సుముఖివై యుండిన బాగుండును.

శోణో - అది యేమి? వాడెట నున్నవాడు.

వసం - ఉండుటకు తావులే లేవా?

మ. పురముల్ వోవ నరణ్యముల్ కలుగవే ♦ పోషింపరే రాజులన్  
గిరిరాజుల్ సకులాభిమానము మదిన్ ♦ జింతించి సన్నెత్తితో?  
ధరణిన్ దాయలవంటివారె హితు? లు ♦ ద్యత్రీతినంధింతు సో  
దరుఁ జేరం దగ దాపుఁ జేరవలయున్ ♦ దైన్యంబు వాటిల్లినన్.

కాపున నేడు చంద్రగుప్తుఁడు వత్సలుం డైన చాణక్యని యాశ్ర  
మంబున నున్నవాఁడు.

శోణో — ఇంక మాతృండ్రితోపాటు నందాదులు మనోరథములు భగ్న  
మైన వనుకొనవలసినదే.

తే. గీ. కాటుచిచ్చునుబోలి పె ♦ స్కయ్యమునను  
నందవంశాంకురశ్రేణి ♦ క్రిందరాచి  
నట్టి చాణక్యసింహ మ ♦ య్యడవియందు  
దాఁగ, నందులు బ్రతికిపోఁ ♦ దలచినారె.

వనం — వారి కేమి ధైర్య మున్నదో?

శోణో — ద్రోహచింతకు ధైర్య ముండునా? అది కేవలము సాహసము.

వనం — నా కింకొక యనుమాన మున్నది.

తే. గీ. పగఱ నులుమాడి యస్త్రముల్ ♦ పాఱవైచి  
సన్యసించెను బాపముల్ ♦ సనుయకొఱకు;  
అట్టి చాణక్యబడబాగ్ని ♦ యమల శాంత  
వనధి మునిగియు మరలఁ గై ♦ కొనునె కత్తి?

అదిగాక చంద్రగుప్తుఁడును నిరాయుధుఁడే గదా! వారి కింక  
జయం బెట్లు?



శోణో - ఓనీ! బేలా! నీ వేమెఱుంగుదువు? దైవము లేదా? పాపమునకై దురాత్ములకు జయం బొసంగురా? ధర్మము త్రికాలాబాధ్యమని యెఱుంగవా?

తే. గీ. ప్రజల రక్షించి దేశంబు ♦ పండుకొఱకు  
భూమిఁ బ్రాణార్థములు ధార ♦ పోయువారి  
కస్త్రుశస్త్రంబు లేటికి? ♦ న్యాయ మొకటె  
చాలు శివపూజకును భక్తి ♦ చాలినట్లె.

కావున వసంతికా! నేడే నా చంద్రగుప్తునికడకుఁ బోయి, పరరాజస్వరాజ్యాపహరణార్థమై మాతండ్రి సెల్యూకసును, నందుడును జేసెడు భగీరథప్రయత్నముల నిష్ఫలములను జేసి స్వదేశసామ్రాజ్యమును గాపాడుటకుఁ దోడయ్యెదను. నే నీ తుచ్ఛము లగు ప్రాణముల కాశించుట లేదు.

మ. నరకున్ ద్రుంచెను సత్యభామ శరమున్ ♦ నాటించి యహ్మహిషాసురు మర్దించెను బార్వతీనతి ధరన్ ♦ సుశ్లోకులై యెందఱో తరుణుల్ యుద్ధము లాచరించి గుణదో ♦ ర్ధర్పంబుతో దేశమున్ గరమున్ గాచి కృతజ్ఞులై వెలయరే ♦ కాంక్షించిరే ప్రాణముల్.

శౌర్యసత్వంబులు గలిగియు ధర్మసంరక్షణార్థమై వెచ్చింపని మతి హీన పుట్టిన నేమి? గిట్టిన నేమి? కావున నేడే చాణక్యాశ్రమంబునకుఁ బోయెదను.

వసం - చెలీ! నీ వంతటి సాహసికురాలవే. కాని నీ విప్పు డీయభ్యంతరమందిరము వీడి నానాయనసపాంచాలభటసంరక్షితమైన కోటను దాటి ఘోరాటవులకుం బోయి యెట్లాచంద్రగుప్తునిఁ గాంచగలవు? అదిగాక నాత డిప్పుడు ప్రచ్ఛన్నవేషమున

నొరులకుఁ గానరాక డాఁగియున్నాడు. అంతకంటె నీ వేమైన  
సందేశ మంపదలఁచితి వేని చెప్పుము. నేను బోయి యెఱిం  
గించి వచ్చెదను.

శోణో - నీ వేల శ్రమపడవలయును? నీవు వార్తాహరిణివై పోయిన  
వానిదర్శనమహాభాగ్యము నీ కగును గాని నా కలభ్యమేగదా  
కావున,

తే. గీ. ప్రియసమాదరణార్థమై ♦ వెడలువారి  
కడ్డుపెట్టునె యడవులు ♦ యవనభటులు  
స్వార్థము పరిత్యజించిన ♦ సాధ్వ్యులకును  
దైవమే తోడు మేదిని ♦ దేవి తోడు.

వనం - అది నిజమైనను నీ విప్పు డీమందిరద్వారమునుండి కా లీవలకుఁ  
బెట్టితివేని దాన ప్రమాదము లనేకము లున్నవి. తుదకు  
నీ వెవ్వరికిని సహాయముఁ జేయనేరవు. కావున నా చెప్పినట్లు  
వినుము. నీకోరిక లన్నియు ఫలించగలవు.

శోణో - అట్లైన నీ వొక్కసాయము చేయుము. చంద్రగుప్తుఁ డిప్పు  
డసహాయుడై రాజ్యమును పోగొట్టుకొని యున్నాడుగదా?  
వానిచే యుద్ధము చేయించి ద్రోహులగు నందాదుల గర్వ  
భంగము గావించి యవ్వల నేను వాని పాణిగ్రహము నేయ  
వలయు నని యున్నది. ఇందుకు నీ వేమనియెదవు?

వనం - అట్లవశ్యమొచరింపుము.

శోణో - నా యమూల్యనవమణిమయసహస్రాలంకారములును, నేను  
చిన్ననాటినుండి కూడఁబెట్టుకొనిన యశేషధనంబును, ెకొని  
నీవు నీతోడివారలతో రహస్యముగా చంద్రగుప్తునికడకుఁ

బోయి యెసంగిరమ్ము. ఇదిగో నాతొడవులను మున్నుగా గ్రహింపుము. ( అని తీసియిచ్చి ) నామాటలుగా నాతనితో నిట్లు వచింపుము,

తే. గీ. ధన మవశ్యంబు వైరికాం ♦ తార దహన  
కారణంబును, రణజయ ♦ కారణమును,  
గానఁ గైకొని జాతీయ ♦ సేనఁ గూర్చి  
కదన మొనరింపు తప్ప క ♦ భ్యుదయమునకు.

మ. నృప ! సెల్యూకసు వైరి మా కతని పు ♦ త్రిరత్న మీకాన్కు నే  
యపకారంబున కంపెనో యనుచు రో ♦ యం బోకు నాయందు నే  
యపచారంబులు గల్గినన్ దలఁప కీ ♦ యర్థంబు గైకొమ్ము ని  
ష్కపటత్వంబున ని న్నరించితిని హృ ♦ త్కాయోక్తికర్తంబులన్.

ముందే యిట్లనవలయును.

సీ. వనిత శోణోత్తర ♦ నిను వరించియుఁ జాల  
నీమీఁదఁ బ్రాణముల్ ♦ నిలిపె ననుము  
దాయాది కుపితుఁడై ♦ మాయఁజేసిననాఁడు  
దుఃఖించి కన్నీరు ♦ తొలఁచె ననుము  
ఏకాకివై కాన ♦ కేగఁ బోయిననాఁడు  
చారిలో నిను డాయఁ ♦ దలఁచె ననుము  
రిపులు నీకొనరించు ♦ యపకారములఁ బాప  
నింట గాలూఁది నే ♦ నుంటి ననుము

గీ. ద్రోహులను వీడవలదని ♦ సాహసించి  
బవరమున వారిఁ జంపగా ♦ వలయు ననుము

జగతి జన్మించి కీర్తితోఁ ♦ జచ్చుకంటెఁ  
దపము గొప్పది గాదని. ♦ తలఁపు మనుము.

ఇదిగో! ఈ నా చిత్రఫలకముఁగూడ జ్ఞాపకార్థ మొనంగుము.  
పొమ్ము. ( అని యిచ్చును. )

వసం - సరే. ( అని పుచ్చుకొనును. )

శోణో - ఇప్పు డాచంద్రగుప్తుని గురుతుపట్టఁగలవో లేవో? మున్ను  
నీవు చూచినవాఁడు తప్పక వృషలుఁడేగదా!

వసం -

తే. గీ. నళినశంఖరథాంగ చి ♦ హ్నములు గలుగు  
నడుగుజాడలె వృషలుని ♦ యానవాలు  
వేరొకరు చెప్పనేల మం ♦ దారసుమము  
చెప్పకొనదె సుగంధంబు ♦ గుప్పిగుప్పి.

అదిగాక.

తే. గీ. నవ్వు మొగమున మోహంబు ♦ నివ్వటిల్లు  
సొగకన్నుల తేజంబు ♦ సొబగుమీఱు  
నతఁడు రారాజలక్షణ ♦ యుతుని యట్లు  
దోచుచుండును రేరాజు ♦ తోచుపగిది.

శోణో - శుభ మగుగాక! పోయిరమ్ము. ( వసంతిక నిష్క్రమించును )  
ఓకాలమా! ఎట్టిచంద్రగుప్తు నెట్టివానిఁగా మార్పఁగలిగితివి?

మ. నడువంజాలక యెండవానలకు నా ♦ నా కష్టముల్ పొందుచున్  
బడుచున్ లేచుచు దిక్కుఁ గాన కకటా! ♦ ప్రచ్ఛన్నుడై పోయి యే  
యడవిన్ డాఁగెనో? వార్ధిలో మునిఁగెనో? ♦ ప్రాణేచ్ఛలన్ వీడి యా  
యుడు రాయుండో దినేంద్రుడో యతనినేఁ నూహింతు రక్షింపఁగన్.

(ప్రక్కకుఁ జూచి) మా జనసీజనకు లిచ్చోటి కదిగో సేనా నాయకుని వెంటం దీసికొని యేమి కతంబుననో వచ్చుచున్నారు. నే నిచ్చోటువీడి మేడమీదికి వెళ్ళెదనుగాక. (అని వెళ్ళును.)

(సెల్యూకను వాసిభార్య యగు జోరా సేనానాయకుఁడు ప్రవేశించుచు.)

సెల్యూ - అమ్మా! శోణోత్తరా! ఇటు రమ్ము.

జోరా - నాథా! యిప్పుడే లోనికి వెళ్ళినది గాఁబోలును. నేను దూరమునుండి చూచితిని.

సెల్యూ - చేటికా! యిటు రమ్ము.

చేటి - దేవా! యేమి సెలవు.

సెల్యూ - అమ్మాయి శోణోత్తరను తోడ్కొనిరమ్ము.

చేటి - చిత్తము దేవా! (అని నిష్క్రమించును.)

సెల్యూ - వాహినీవతీ! నా యుద్దేశము నీ వెఱింగినదేగదా!

తే. గీ. మన యలగ్గాండరుప్రభుండు ♦ మహినిగెల్చి  
హిందుదేశ మంతయుఁ గొన ♦ నెంచెగాని  
యతఁడు విఫలమనోరథుఁ ♦ డగుచుఁ బోయె  
ద్రాక్షఫలము లందని నక్క ♦ దారిఁ గనుచు.

ఆ కొఱంత నే నిప్పుడు సంపూర్ణముగాఁ దీర్చికొన నెంచితిని.

సేనా - అది యెంతసేపు. కాని జయింపవలయు నన్న నొక హిందూ దేశమే యనసేల? యెన్ని లేవు.

సెల్యూ - అవునుగాని గ్రహము లన్నిటిలో సూర్యుఁ డెట్టివాఁడో దేశ ములలో హిందూదేశ మట్టిది.

ఉ. భూ లలనాగళంబున ని ♦ భూషితమైన విదేశరత్న హా  
రాళిని ముత్య మట్టు లల ♦ రారెడు భారతవర్ష మిందుతోఁ  
బోలునె రోమకాది వర ♦ భూములు ? దీనికి రత్న గర్భయం  
చోలివచించుపల్కు దగి ♦ యుండెడు నెంతయు నీ ధరాస్థలిన్.

నేనా - అయినచో తప్పక జయించియే తీరవలయును.

సెల్యూ - అందుకు మగధభూపాలుఁ డగు పద్మనందుఁడు తోడ్పడ  
వలయును. ఆతఁడు మనకు వశ్యుఁడగుటకు మన శోణోత్తరను  
భార్యగా సమర్పింపవలసియున్నది.

నేనా - ఆతఁడు మన యుత్తరకుఁ దగినభర్తయేనా ?

సెల్యూ - అట్లు విచారించిన మన ప్రయత్న మిప్పు డీడేఱదు.

నేనా - అట్లులైన మన కది భావ్యము గాదు. ఆ నో రెఱుంగని  
పసికూనను మూర్ఖుఁ డగు నందుని కంటగట్టుట కాకిముక్కునకు  
దొండపండు గట్టుటవంటిది.

జోరా - అగు నది సత్యము. ఆ పద్మనందుఁడు కేవలము మూర్ఖ చిత్తు  
డని వినియున్నాను.

సెల్యూ - మీ రెంతవెఱ్ఱివారలు. మీవంటి భూతదయాపరు లరణ్య  
ములో పుట్టవలసినది.

మ. బలు లర్పించియొ బొంకులాడియొ మహా ♦ పాపంబులన్ జేసి యా  
వల నాజ్ఞించెద రథ మన్నను దృఢ ♦ ప్రాయంబె రాజ్యంబు భూ  
రిలనత్ భాగ్యము వచ్చునప్పుడు కుమా ♦ రీసౌఖ్య మూహించినన్  
గలదే కార్యము డబ్బుకన్న ఘన మి ♦ క్కాలంబులో నేదికన్.

శోణోత్తర - (ప్రవేశించి) ఓజననీజనకులారా ! వందనములు చేయు  
చున్నాను.

సెల్యూ - శుభమగుగాక. అటఁ గూర్చుండుము.

సేనా - శోణోత్తరా! (అపవారించి) నీతలిదండ్రులు నీతో కొన్నిసంగతులు చెప్పనున్నారు. వానినినీవు కాదనక శిరసావహింపుము.

సెల్యూ - కుమారీ! నీవు పితృభక్తిపరాయణ వని యెఱుంగుదును.

శోణో - తమహితవచనంబులు వినవేడుచున్నాను.

సెల్యూ - మగధదేశాధీశుండగు పద్మనందుఁ డనువానికి నిన్నిచ్చి పెండ్లిసేయుటకు మే మందఱము నిశ్చయించుకొన్నారము. అందుకు నీవును సమ్మతించుము.

శోణో - (ఊరకుండును.)

సెల్యూ - మిన్నకుండెద వేమి? ఆతనిసంగతి నీకు చక్కగా తెలియదు గాఁబోలును.

శా. సౌందర్యంబున మన్మథుండు విలసత్ ♦ సౌజన్యవారాళి యా మంథాద్రిప్రతిభుం డకల్పఘండు సా ♦ ప్రాజ్యాభిషిక్తుండు నీ యందున్ గోరికఁ గల్గువాఁ డగుట న ♦ య్యబ్జాక్షుఁ బెండ్లాడు మీ మందారంబును జేరు తేటివలె నా ♦ మర్యాద కాపాడఁగన్.

సేనా - అమ్మా! నీ వీ విషయమున సందేహింపవలదు. దాన నీకు భర్తయు, మాకు హిందూదేశరాజ్యలక్ష్మియుఁ జేకూటనున్నది.

సెల్యూ - పుత్రికలను కన్నందున కేదియో ఫల ముండవలయును గదా! కావున నీ విందు కియ్యకొనుము.

శోణో - నాపెండ్లివిషయమై మీరింతగా ప్రయత్నింప నేల! నే నేమైన నభిలషించినా?

చ. అతివలు కోరువారిని స్వ ♦ యంబుగఁ బెండిలియాడుధర్మముల్ మతము స్వతంత్ర మియ్యఁగను ♦ మాయురై! కూఁతులనమ్మి తండ్రులి

ట్లతుకులుపూడ్చుకొందురె క ♦ టా ! సుతశుల్కము పాపమంచు నీ మతిని దలంచి నేడయిన ♦ మానుకొనుం డిటువంటియత్నముల్.

సెల్యూ - కుమారీ ! ఉత్తరా ! నీ విట్లనఁజెల్లునా ?

శోణో - తమ కాగ్రహకారణం బని తలంపకున్న కొన్నిసంగతులను విన్నవించుకొనియెదను.

సెల్యూ - అవి యేమి ?

శోణో - ఎవనిని కేలూత్తగైకొని యీధరాచక్రము జయింప నుద్యోగించుచున్నారో అట్టి నందునకు కపటమందు పాండిత్యమున్నట్టు లస్త్రశస్త్రములందు లేదు. ఈతఁడు రణభీరుఁడు గాని శూరుఁడు గాఁడని చంద్రగుప్తునియెడ నగపటచిన మోసమే చెప్పక చెప్పుచున్నది. ఇంతకన్న చంద్రగుప్తుని చేరఁదీయుట సర్వోత్తమము. కాని యిప్పు డున్న రాజ్యముతో సంతసింపక దేశమంతయు జయించి కబళింపవలయు ననెడి యుద్దేశము పరిత్యజింపుడు. ప్రజల హింసించి రక్తాన్నము భుజించుటకంటె వ్యసన మింకొకటి లేదు. రాజ్యదాహంబునకు తృప్తి లేదు. వాంఛామూలంబులైన దేహంబులు దొంగవెలుగుల వంటివి. పాపంబుల వెనుదీయనివారు రారవంబులఁ బరితపింప వలసియుండును. అమాయకులగు హిందువులను కపటరణంబునఁ జంపుట మేకలను నూకాలమ్మకు బలియుచ్చుటవంటిది. అది గాక చిరకాలమునుండి నివాస మేర్పఱచుకొనియున్న మనల నీ హిందూభూమి విడువదు. ఈమె నాశ్రయించి మాతృభక్తిని పూజించుట యశఃకాముల లక్షణము. కావున మీ తలంపు లింతటితో చాలింపుడు. లేనిచో పెక్కుకష్టములకు చిక్కుటే గాక యున్న గౌరవమునకుఁగూడ హానివచ్చును.



నేనా — నీ వింతవఱకు మాటలాడ నేర్చిన ముద్దుపలుకులు నా చెవుల  
కింపులు నింపుచున్నవి. కాని నీ వింకను బాలికవు. ఇట్టి విష  
యములయం దప్పుడే జోక్యము గలిగించుకొనరాదు.

సెల్యూ — నీవు భయము దక్కి మా కీ సీతులు కఱపుచుంటివిగా ?

శోణో — నందుని పెండ్లియాడుటకు నాయాత్మ సమ్మతించుటలేదు.

సెల్యూ — ఏమి సీమార్భము !

చ. అడిముడిఁ జెప్పుచుంటివి బ ధ లా యికతెక్కలు వచ్చెనంచు నీ  
వడు గెట నైన నుండునె వి ధ వాహపుభారము తండ్రి నెత్తిపై  
నిడి పడియుండ కీ పదరు ధ లేటికి దుష్టపు పుట్టినావు మా  
కడుపున రాయి యైన గనఁ ధ గాంచిన మేలగు నేమొ బాలికా.

శోణో — నేనును అట్లే దలంచుచున్నాను.

చ. వలచినవానిఁ బ్రేముడిని ధ వచ్చినవానిని మానసంబులోఁ  
దలచినవాని లేవయను ధ దర్పము లొప్పెడువానిఁ జేర నీ  
వలవక యిష్టమున్న పెఱ ధ వల్లభుఁ గట్టెద నంచుఁ బుత్రికన్  
బులిమెడు తండ్రిగర్భమునఁ ధ బుట్టుటకంటెను చావు మేలగున్.

సెల్యూ — ఇట్టి నిందాగర్భితమైన మాటలు నామ్రోల నీవాడుటకంటె  
నొకయీఁటతో నావక్షమునఁ బొడిచిన బాగుగ నుండును.  
అన్నన్నా ! యెంతమా టంటివి.

ఉ. కూతులఁ గాంచి దుఃఖమునఁ ధ గ్రుంగి తపించెద రిందుచేతనే  
పాతక మెంత చేసితిని ధ పాపిని నిన్గనఁగాంచినాడ నా  
ఖ్యాతికి నెగ్గు దెత్తువె క ధ టా ! నను శుల్కము బట్టితంచు ; దు  
ష్టాతిని బుట్టినామె నిను ధ రాయిడినేయగ ? సిగ్గు లేదటే !

జోరా - నాథా ! కన్నకడుపుపై నింత యాగహింపవలదు. నేను కొంత యూరడించి దీనిని మంచిత్రోవకుఁ దీసికొనివచ్చుటకు ప్రయత్నించెదను.

శోణో - అమ్మా ! నీ వేల యాయాసపడియెదవు ? నాకన్నియుఁ దెలియును.

ఉ. ఆరయలేక పుత్రిక ను ♦ ఖానుభవంబు ; వివాహమే సదా  
చార మటంచు వృద్ధునకొ ♦ జారునకో యిడుచుండ్రు గాని తాఁ  
గోరినవారి కిచ్చుటకుఁ ♦ గొంకుదు రింతకు వారి కేమి ! సం  
సారము నేయువారల వి ♦ చారము చెప్పెడివారి కుండునే.

కావున తల్లీ !

తే. గీ. శుక్తిగర్భంబులోఁ జారు ♦ మాక్తికంబొ  
మాంసమో యుండి తెలియని ♦ మాడ్కి నెవని  
యెవనిహృదయంబులోన నే ♦ మేమి గలదొ  
తెలిసికొనరాదు పై కింత ♦ తెలియఁబడదు.

సెల్యూ - ఇట్లు మ మ్మొక కానివారలనుగా నీవు భయముదక్కి తిర  
స్కరించుటకుఁ గడంగితివిగాన యథావిధిగా శిక్షింపఁబడియెదవు

చ. చెఱను నిరంతరంబును వ ♦ సింతువొ నందునిఁ బెండ్లియాడెదో  
పురమునువీడి ఘోరవన ♦ భూములపాలయి చంద్రగుప్తుఁ ద  
చ్చరణనరోజుషంక్తిఁ దలఁ ♦ దాలెచ్చదవో తెగఁజెప్పు మింక మం  
దిరమున నిల్వరాదు పద ! ♦ తీతెను నీబుణ మింక మా కిలన్.

జోరా - ప్రాణేశ్వరా ! అంత యాగహమేల ? ఆమె తమ కూతురు  
గాదా ? ఈవేళఁ గాకున్న తేపైన మీయాజ్ఞ మన్నింపదా ?  
మీలాభమున కామె నేడ్పింతురా ?

శోణో - తండ్రీ! నేనందులకు శంకింపను.

చ. చెఱను వసింపు మన్నను వ ♦ సింఁచెద మీభవనాంగణావళుల్  
పురములా వీడి పొమ్మనినఁ ♦ బోయెదఁ గాని వరించి నందునిం  
బరిణయ మాడజాల నల ♦ మకార్యుని పాద రజోవ్రజంబు మ  
చ్చిరమునఁ దాల్చి పోయెద మ ♦ దీయ మనోరథసిద్ధిఁ గోరుచున్.

సెల్యూ - ( తిరస్కారముగా ) అ ట్లేమి!

తే. గీ. కుట్టుపోగులతోడ నీ ♦ కొఱకు నిడిన  
భూషణంబులు దీసి నా ♦ మ్రోల నిడుము  
నడువు మావలి కిఁకను నీ ♦ నుడువుచోటఁ  
జంద్రగుప్తుఁడొ గిప్తుఁడో ♦ సాకు నిన్ను.

శోణో - అందుకు నేను సంసిద్ధునై యున్నాను. ( అని వస్తువు లన్నియుఁ  
దీసిపెట్టును. )

ఉ. ఇంతియగాదె మీరు విధి ♦ యింఁచెడి శిక్షలు? తల్లిదండ్రులై  
వంతలఁ బెట్టెరన్న గుణ ♦ వంతులు మెత్తురె నాకు దైవమే  
యింతగఁజేయుచుండ నొరు ♦ లేగతి మాన్వగలారు గాన నా  
స్వాంతము చంద్రగుప్తు పద ♦ పద్మములం దిడి పోదు నిప్పుడే.

సెల్యూ - ఎంతకు సాహసించితివి!

జోరా - అమ్మా! శోణోత్తరా! నామాట చెల్లించవుగా? నీకు  
మేము తల్లిదండ్రులమయ్యను నవకృతి నేయఁదలంతుమా?  
మా మాట లంత యనాదరణీయములా? కావున తల్లీ!  
నాహితాలాపములు మన్నించి మీతండ్రి యాజ్ఞకు నొడం  
బడుము.

శోణో - (స్వగతము) నే నిప్పుడు వీరియాగ్రహమునకు పాలై నచో నా భావికార్యమునకు ముప్పు దెచ్చుకొనవలసి యుండును. అదిగాక హిందూదేశ విజయనంతరముగదా నన్ను నందున కిచ్చుట? సరే! అంత యోగ్యత వీరలకు పట్టినప్పుడుగదా! కావున పైకి వీర లయభిప్రాయము నంగీకరించెదను.

సేనా - శోణోత్తరా! నీ విన్ని యెఱిగియుండియు మీతలిదండ్రుల నిట్లు క్షోభింపజేయదగునా?

శోణో - సరే! ఆనింద నాపై నెందులకు? నేను మీసొత్తునుగదా? మీయిష్టము వచ్చినట్లు చేసికొనుడు. నే నన్నిటికి నొప్పు కొనుచున్నాను.

సెల్యూ - అమ్మా! యెంతలో నీబుద్ధిని మఱలించుకొంటివి. నీవలె మనోబుద్ధులను స్వాధీనమునం దుంచుకొనువార లీలోకంబున లేరుసుమా! నీ విప్పు డొక్కమాటచే నన్ను సానందునిఁ గావించితివి.

జోరా - మా దీవనలు నీ కభీష్టార్థము లీడేర్చును గాక.

శోణో - (స్వగతము) అటులై న మా చంద్రగుప్తుడు వైరులను జయించునుగాక.

ద్వారపాలకుడు - (ప్రవేశించి) దేవా! దేవరవారి దర్శనార్థ మెవరో వచ్చియున్నారు.

సెల్యూ - రావింపుము.

ద్వార - చిత్తము. (అని నిష్క్రమించును.)

వార్తాహారి - (ప్రవేశించి) దేవా! నందమహారాజు మీ కీయుత్తరము పంపియున్నాడు. (అని యిచ్చును.)

సెల్యూ - మఱి యేమైన వార్త లంపెనా?

వార్తా - కొన్నిటిని మాత్రము పంపెను.

సెల్యూ - అవియేమి?

వార్తా - దేశమునం దంతటను రాజద్రోహులు పొడసూపుచున్నారు. రహస్యముగా సంఘము లేర్పరచి నేలమాలెలు త్రవ్వి యుద్ధ సామగ్రిని జేర్చి ప్రజల నల్లకల్లోలముఁ జేయ నుంకించుచున్నారు. వార లుత్తరప్రత్యుత్తరములకు నూతనభాష కల్పించిరి. వేషములను మార్చి స్వరవైకల్యమునేర్చి బంది పోటులవలన ధనముఁ గూర్చుచున్నారు. ఉపన్యాసకులవలెను, మతప్రబోధకులవలెను బయలువెడలి కుట్రలు పన్నుచున్నారు. మన రాజకీయోద్యోగులు నిం దనేకసలహాల నిచ్చుచు తోడ్పడుచున్నారట. చంద్రగుప్తుఁడు మనపై నెత్తివచ్చునని వార్తా హారులవలన తెలియవచ్చుచున్నది. కావున మీ రిందు నప్ర మత్తులై యుండవలయును.

సేవా - ఈ నందరాజు వట్టిపిఱికివలె నున్నాఁడే.

సెల్యూ - ఉత్తరములో నేమి వ్రాసెనో చూచెదను. (అని విప్పును.)

“తే. గీ. మాకు దాయాది యిప్పుడు ♦ మీకువైరి  
చంద్రగుప్తుఁడు చాణక్యు ♦ సాయమునను  
రాహుల్యో యన సైన్యన ♦ న్నాహుఁ డగుచు  
మ్రుంగజూచుచు నున్నాఁడు ♦ మిమ్ము మమ్ము.”

అనియా? సరే! ఓవార్తాహారీ! మీ నందమహారాజుతో నిట్లని వచింపుము.

తే. గీ. చంద్రుఁ డెప్పుడు రాహు కాఁ ♦ జాలఁ డనుము  
 సైన్య ముండినఁ జాణక్య ♦ సాయమున్న  
 నందమేఘంబు శరధార ♦ లందు ముంచి  
 మాపివేయును చంద్రుని ♦ మహితకళలు.

శోణో - ( స్వగతము ) నందుఁ డనుమేఘము నీటిని గ్రుమ్మరించుటయే  
 గాని చంద్రగుప్తుఁ డను చంద్రు నేమిచేయఁజాలును ?

క. శరజాలంబులు గురిసియు  
 విఱుగును మేఘంబు చంద్ర ♦ బింబము స్వచ్ఛాం  
 బరమున జ్యోత్స్నాకరమై  
 వఱులుచు సంతసముఁగూర్చు ♦ వసుమతి కెపుడున్.

కావున చంద్రుఁడు చంద్రుఁడే.

సెల్యూ - ఓ వాహినీపతీ ! యేది యెట్లున్నను మనసైన్యమును సిద్ధ  
 పఱచుకొనియుండుట కర్తవ్యము. ప్రమాదములు చెప్పి  
 రానేరవు. ఇంక మనము పోవుదము రండు.

( అని అందఱు నిష్క్రమింతురు. )

ఇది తృతీయాంకము.

# చతుర్థాంకము

.....

రంగము -- బయలు

( నానాదేశపు స్త్రీలు అగ్నిగుండము చుట్టి యుండును )

మాగధి — ఓ యక్కలారా ! నేటితో మనరాజవంశంబును హిందూ దేశమహారాజ్యలక్ష్మీయు భూమండలమునుండి తొలగిపోవ నున్నది.

లాటి — ఎప్పుడు పద్మనందుడు సెల్యూకసు కుట్రలో చేరెనో నాడే మన కీకీడు మూడు ననుకొంటిమి.

వరాటి — చంద్రగుప్తుని రాజ్యమునుండి తొలగించినప్పుడే ఖిలు డగు నందుని మన క్షత్రియరాజశూరులు కడతేర్చియున్నచో మన కీచేటు లేల వచ్చియుండును ?

పాంచాలి — రాజశూరులపై నిందమోప నేల ? రాజకాంత లేమి చేయుచుండిరి ? వారిని ప్రోద్బాహుపటుప లేకుండిరా ?

కర్ణాటి — అంత తెలివి యెక్కడిది ?

పాంచా — మనయందు నానాటికి స్వచ్ఛందవిషయానక్తి క్రమముగా పెచ్చుపెరుగుటచే దేశమంతయు చెడిపోవుచు పాపకారులు, అపౌరుషులు బయలువెడలుచున్నారు.

కర్ణా — అయ్యయో ! యెంత కెంతవచ్చినది. ఓ హిందూమహారాజ్య లక్ష్మీ ! ఓయార్యావర్తపుణ్యక్షేత్రయా ! ఓభారతవర్షక్షమామ తల్లికా ! నీకింక నెట్టిపాట్లు రా నున్నవో ? నీ వేమి కావలసి యున్నావో ? నీగర్భమున మున్ను రాక్షసుల గనగాంచి

విసిగి విసిగి నేడు నీయాత్మపుత్తులనే రాక్షసులకంటె క్రూరులను జేసికొంటివా? తల్లీ! ఆ పద్మనందుఁ డేల యీమంద యానచే నిందింపఁబడవలయును? వాని నేల నీమహాశక్తిని ప్రసన్నునిగా జేయకుంటివి;

తే. గీ. జననిరో! మున్ను నీగర్భ ♦ వనమునందు  
బయలుదేరెడు పుష్పముల్ ♦ పరిమళంబు  
గలవి యని పేరు వచ్చెను ♦ గాని యెపుడు  
వట్టి దుర్గంధకుసుమంబు ♦ పుట్టలేదు.

మాళవి — ఓ నందా! ఓరి కుమతీ! నీ వీ వీరక్షత్రియరక్తమునకు పుట్ట లేదా? నీతల్లి హిందూనుందరిగాదా! నీవు హైందవుఁడవు గావా? నీకేల యీమాత్మదేశవధావ్యాపార ముదయించినది? నీకిప్పు డున్న రాజ్యము నీ కన్యాయముగా లభించినదే గదా? దానితో తృప్తి కాకున్నచో నీసాటి యీరాజులోకంబును తోడుచేసికొని యెన్నిపరరాష్ట్రంబుల గెలువరాదు? అట్లుగాక తల్లిదేశముపై దండెత్తి నీ సోదరసోదరీమణుల రక్తముచే అర్యావర్తపుణ్యభూమి దడిపిన నీ ఘోరమహాపాప మెన్ని తపంబులు చేసినను వదలునా? నీ కీ యపకీర్తి తప్పనా?

మాగధి — ఇంక నిన్నేమనిన నేమికార్యము? దేశమంతయు నీమూలమున నెల్లూకను పాలఁబడినది. ఘోరముగా రణము జరుగుచున్నది. స్వదేశరాజులందఱు హతులగుచున్నారు. మిగిలిన వారు పటాపంచలై పోవుచున్నారు. స్త్రీలకు మానభంగము గలుగునేమో యని యీ యగ్నిదేవునికి ప్రాణములను సమర్పింపనున్నారు. ఆహా! ఇంక నేమికర్తవ్యము?



పాంచా — ఓ హిందూదేశమా నీ కిదే కడసారి నమస్కారము.

సీ. లెక్కింపగారాని ♦ పెక్కేడు లీరీతి

గన్న బిడ్డ వలె ♦ గాచినావు

చెక్కు చెదరకుండ ♦ స్నిగ్ధసాధంబుల

సుయ్యెలలను బెట్టి ♦ యూచినావు

ఆరామసీమల ♦ నలఘువై భవముల

దేలించి వన్నెలు ♦ దిద్దినావు

కలిమిలేముల కవ ♦ కాశ మియ్యగనీక

యెల్ల రాజ్యసుఖంబు ♦ లిచ్చినావు

గీ. తల్లి ! భరతవర్ష వధూసు ♦ తల్లి నిన్ను

వీడి ఘోరాగ్నిలో బడి ♦ వెడలుచుంటి

మిదిగొ జోహారు గైకొను ♦ మింకమీద

మమ్ము నీపుత్రి కలమని ♦ మఱచిపొమ్ము.

మాళవి — సోదరీమణులారా ! ఈయుద్ధము నేటికి పదియాలుదినములనుండి ఘోరముగా జరుగుచున్నను పరిసమాప్తి కాలేదు. మన క్షత్రియాదివీరు లందఱు నశించిరి. సైన్యము పంచ బంగాళమైనది. ధైర్యము పటాపంచలై నది. ఒక్కంతనేపులో రాజ్యలక్ష్మి ద్వితీయస్వయంవరము ప్రకటింపనై యున్నది. ఇంక మీద మానహాని రాకమానదు. అంతకంటె ప్రాణ హానియే శ్రేయోదాయకము. కావున. మీరెవ్వరును వెను దీయక మీజీవనాశములయందు రాజరక్తము ప్రవహించుచున్నయెడల మీరు మీ క్షత్రియత్వము నీ జగతీత్రయంబున నింపెదరుగాక !

చ. ఎవరికి శాశ్వతంబు జగఁ ♦ మెవ్వరి కెన్నఁడు మంచినయ్యె నీ  
భువిపయి నెందఁతెందఱు ప్ర ♦ భుత్వముచేసిరో భిక్ష మెత్తిరో  
దివిఁ జనినారు స్వప్నగత ♦ దీపికలోయనఁ గీర్తి నిల్చె వా  
రవనిని నిల్వకున్నఁ ; ♦ జెలులార ! యశంబునకై తపింపుఁడీ.

పాంచా — అందుకు మే మందఱము సంసిద్ధులమై యున్నాము.

మాళ — ఒక్కసారి యీయగ్ని దేవునిచుట్టు నిలువంబడి ప్రార్థింపుదము  
రండు. ( అందఱును వత్తురు. )

చేతులు మోడ్చి

చ. విమలుఁడ వగ్ని దేవుఁడవు ♦ వీరపతివ్రతమానరక్షణో  
ద్యమమును జేయువాఁడవు ము ♦ దంబున సాధ్వలపాలికిన్ వివా  
హములకు సాక్షి వీవు బహు ♦ హవ్యములన్ బరితృప్తి నొందు దీ  
వమరంగ నేడు మాతనువు ♦ లాహుతిగాఁ గొను హవ్యవాహనా.

లాటి — ఓ యనలదేవా ! నాఁడు సీతాపాతివ్రత్యమునకు నీవేగదా  
సాక్షివై నామెను శుచిని జేసి రక్షించితివి. నేడు మమ్మెల  
గావఁజాలవు ? నీకిదే జోహారు. ( అని చేయును. )

కర్ణాటి — ( కరము శిరమునఁ గీలించి ) ఓయగ్ని దేవా !

చ. సహగమనంబు సేయుటకు ♦ సాధ్వలకున్ శరణంబు నీవె యా  
విహిత నియుక్తకర్మలకుఁ ♦ బెండ్లికి యజ్ఞసమాహితాగ్నికిన్  
నిహితుఁడ వీవె నీవఖిల ♦ సేతపు త్రాతపు దేవ ! నీమహా  
మహిమ మెఱుంగఁగాఁ దరమె ♦ మాదృశపాళికి హవ్యవాహనా.

పాంచా — ఓ రాచకన్యలారా ! మన మీ యగ్నిని ప్రవేశించుట ఘన  
కార్య మని యూహింపకుఁడు.

ఉ. క్షత్రియరాజవీరులు ని ♦ శాత శరానలవర్ష ధారలన్  
 శాత్రవసైన్యకాననము ♦ నాశ మొనర్చుచు నాహవాగ్నిలో  
 గాత్రము లూడ్చుటల్ కనులఁ ♦ గాంచియు మానము గాచుకొంటకై  
 చిత్రమె ! యగ్నిఁ గూలి విర ♦ చించెడు సాహస మింటికాంత్రై.

లాటి - అక్కలారా ! నావిన్నప మొక్కటియున్నది యాలకింపుడు.

తే. గీ. పతికి సహధర్మచారిణి ♦ పడఁతి యగుట  
 కుడిచి యింటఁ గూర్చుండుట ♦ కొఱకొ లేక  
 కష్టములు పంచుకొనుటకో ♦ కాంతలార !  
 యగ్నిఁ బడనేల యుద్ధాన ♦ కరుగరాదె.

పాంచా - అవును లెండు. యుద్ధమునకే పోవుదము. అదిగో రణ  
 రంగముకేసి చూడుడు. ( అని వ్రేలితో చూపును. )

కర్ణాటి - అక్కయ్యా ! ఆ ధవళోత్తమాశ్వముపై సకలాయుధాలంకార  
 ములచే శృంగారింపఁబడి ఆ జరుగు ఘోరయుద్ధరంగంబున విరోధి  
 రాజవీరుల శీర్షంబుల నరఁటిచెట్లనుబోలె ఖండించుచు నెటు  
 చూచినను నాతఁడె యై వైరిభటచమూసమూహముల కలఁగఁ  
 ద్రొక్కుచు పుచ్చులవలె పుచ్చుల నెగురవేయుచున్నాడు.  
 ఆహా ! ఏమి యాతని దోర్వీర్యము ? సోదరీ ! ఆతఁ డెవ్వడమ్మా !  
 మనపాలిట భాగ్యదేవతయా యేమి ?

పాంచా - ఆతండేనా ! ఎఱుంగవా ! నందనందనుడగు చంద్రగుప్తుడు.

మాళవి - ఆతఁ డజ్ఞాతవాసమున నుండెనటఁగదా ? ఎట్లు రాఁగలిగెను.

కర్ణాట - పాండుపుత్రులు రాలేదా ?

పాంచా - అదిగో నందుడు చంద్రగుప్తునితోఁ సమయద్ధమునకు  
 డీకొనుచున్నాడు.

మాళ - ఎందఱు దార్శానిననేమి ?

తే. గీ. వింట బాణంబు సంధించి ♦ విమతరాజ  
కంఠలుంతన మొనరించి ♦ కరుల హరుల  
మట్టి మట్టాడుచున్నాడు ♦ మార్పుఁ డదిగో  
యరటిచెట్లను పెకలించు ♦ కరటికరణి.

పాంచా - నందచంద్రగుప్తు లీవంకకే వచ్చుచున్నారు. పని మిచ్చోట  
వదలిపోయి యుద్ధసన్నద్ధుల మగుదము రంఘు.

( అని అందరు నిష్క్రమింతురు. )

( నంద చంద్రగుప్తు లాయుధపాణులై ప్రవేశింతురు. )

చంద్ర - కటకటా ! మానధన్యులైన మానవతులు మానసంరక్షణార్థమై  
జోహారుగావించిన నగ్నిగుండమును రాజవేయుచున్నారు కాబో  
లును. అయ్యో ! అనాధయువతులారా ! మీ కెయ్యదియు  
శరణంబు గలుగలేదా ? మీకు రక్షకు లెవ్వరును లేకుండిరా ?  
మీదుఃఖమీభూదేవి విని యూరకుండెనా ? ఓయగ్నిదేవా ?  
నీ వెవరిని కాల్చుటకు సంబరపడుచు నీ శిఖి లాకసంబునకుఁ  
దూలింపుచున్నాడవు. చాలు. శాంతింపుము. వారు మీ  
పతివ్రతలు. నీవు వారల దహింప నోడుము.

నందు - ఓరీచంద్రగుప్తా ! దాసీగర్భసంభవా !

ఉ. ప్రాణముతోడ నిన్నడవి ♦ పాలొనరించితి దిక్కులేని య  
జ్ఞానివటంచు సంతకును ♦ సంతన మొందక నేడు పోరికై  
నే నని సిగ్గులేక యెటు ♦ నిల్చితివో కడుఁ జిత్రమయ్యె భూ  
జానివి కాదలంచితివో ♦ క్షాత్రము వచ్చునె మార్వసంతతిన్.

చంద్ర - ఔరా! నీ యవిశ్వాసము నీనోటనే జారుచున్నది.

ఉ. జ్ఞాతివిగావు భ్రాతృడవు ♦ సన్నిహితుండవుగావు హీన సం  
జాతుండ వయ్య నందకులఁ ♦ జన్ముడనంచని వచ్చినంతనే  
సీతిదలంచి బ్రోచితిని ♦ నేరక; ద్రోహముఁజేసి నన్ను న  
జ్ఞాతముపాలుచేసితిని ♦ సాగి ఖలుండవు క్షత్రియుండవే.

నందు - ఇట్లని నీగురువో మఱియొక్కఁడో యగు చాణక్యుఁడు మప్పి  
పంపెనా యేమి? నేను నందకులసంజాతుడనుగానా! అవును

ఉ. తల్లి తలంప; శూద్రసతి ♦ తండ్రి కులీనుఁడు దొంగకాన్పు నా  
కల్లకులంబుఁ జెప్పకొనఁ ♦ గాఁ దలవంపని మిన్నకుంటినో  
పుల్లసరోజబాంధవని ♦ భండనొ నందకులార్జవంబునం  
దల్లన మాగధీయులు త్వ ♦ దాత్మయుఁ జక్షులు సాక్షు లిమ్మెయిన్.

చంద్ర - వయసున నీవు పెద్దవాడవు. మల్లిపువ్వుని చెప్పకొనుచుంటివి  
గాని యుల్లివాసన వేయుచున్నప్పుడు నిన్నేల నిందింపరాదు.

ఆ. గీ. స్వచ్ఛమైన భరత ♦ వంశసంజాతుండ  
వైన క్షత్రియుండ ♦ వైన నీకు  
గ్రీనుదొరలకు సహ ♦ వానమేటికి పెద్ద  
పులికి నక్క చెలిమి ♦ గలిగినట్లు.

నందు - ఓరీమూర్ఖా!

ఆ. గీ. గ్రీనుదొర లటన్న ♦ కినుకయేటికి నీకు  
కన్ను కుట్టెనొక్కొ ♦ కాంచలేవొ  
రవిని జూడలేని ♦ భవి దివాంధముపోలె  
నొరులఁ జూచి యేడ్వ ♦ కూరకుండు.



చంద్ర — ఓరోరిపాఱుబోతా! ఏల యిట్టి యసంగతము లాడెదవు?

చ. దొరలఁ దిరస్కరించి కడు ♦ ద్రోహము నే నొడిగట్టరాను సో  
దరులు స్వదేశరాజుల వి ♦ ధంబున నెంచెదఁగాని నీవలెన్  
దురితమనంబుతో దొరల ♦ తొయ్యలిపై కనువేసి కామిన్  
భరత రమాపహర్త నయి ♦ భ్రాతృధనంబును దోచుకొంటినే.

నందు — ఈ తిరస్కారగర్భితమైన నర్మవాక్యము లీపాటికిఁ గట్టిపెట్టి  
నీతుల గాచికొమ్ము. నే నాచరించునది నవీనముగాదు. నావలె  
ననేకు లీధరావలయంబున నిట్టిద్విగ్విజయంబునకై బయలుదేరి  
దిగంతవిశ్రాంతకీర్తిం బడసి యున్నారు గావున,

చ. అవనియు రాజ్యమున్ బడయఁ ♦ గామదిఁగోర్కె జనించెనేనియున్  
బ్రవిమలమాతృభూమి యని ♦ భ్రాతలు భూపతులంచు నెంతురే  
సవనములంచు దిగ్విజయ ♦ సాధనముల్ పొనరింపలేదొక్కో  
యువిదలకై ధరారమణు ♦ లోలిని బోరరా కొంద టుర్వరన్.

చంద్ర — అన్నా! ఆమార్గమునైన ననువర్తించితివా!

ఆ. గీ. అశ్వమేధమునకు ♦ నాశింపవైతివి  
చెలి స్వయంవరంబు ♦ దలఁపవైతివి  
వింక దిగ్విజయాన ♦ కీ వొక్కఁడవు రాక  
తోడు దొరలఁ దెచ్చి ♦ నాఁడ వేమి?

నందు — నీ వేమనుకొనినను మా కెగులేదు.

చంద్ర — ఎగ్గుసిగ్గు లూహించెడువారు వేరు.

నందు — (కత్తి సవరించి) ఈ బరిహాసములు కట్టిపెట్టి పోరికి సన్నద్ధుఁ  
డవు కమ్ము.

చంద్ర — సీగర్వభంగ మీరణరంగముననే కాగలదు. ఒకింత యోషిక పట్టుము.

నంద — ఏమీ గర్వభంగమా!

శా. ఫాలాక్షుం డిపు డెత్తివచ్చినను ది ♦ క్పాలావసీపాలురీ  
వేళన్ దాఁకిన ద్వాదశార్కు లొకటై ♦ విచ్చేసి యుద్ధావనిన్  
బాళిన్ నిల్చిన వారిగర్వము త్రుటిన్ ♦ భంగంబు గావించు నా  
మ్రోలన్ లెక్కయె సీపు? గవ్వబో! తృణంబో! కావో! పోదుర్మతి.

చంద్ర — ఈప్రగల్భము లింక ముగించి నీయందుఁ జేవగలదేని నాతో సరిగాఁ బోట్లాడుము. లేదా మాంపాహి యనుము.

నందు — అరే! దుర్మతీ! యేమని వాగితివి. ( అని కాలు వినరును. )

చంద్ర — ఓరీ! సీచుడా! కాలు వినడట సులభము గాని, కేల నున్న కరవాలము వినరుట సీచేతఁ గాదు. ( అని కత్తి సవరించును. )

నందు — సరే! చూచెదవుగాని రమ్ము. ( అని యిరువురు యుద్ధ ముపక్రమింతురు. )

నందు — నాకాయము నిండ గాయములు తగిలినవి. నాకిప్పుడు మూర్ఛ వచ్చుచున్నది. ఓ సెల్యూకనుప్రభో! హతోస్మి! హతోస్మి! ( అని మూర్ఛిల్లును. )

చంద్ర — ఓరీ! మూర్ఛుడా! విషయలంఘటుండవై అంత్యకాలమున సెల్యూకనును బ్రార్థించితివిగాని భగవంతునిఁ బ్రార్థింప లేకం టివిగదా!

సెల్యూకను — ( సైన్యమేతముగాఁ బ్రవేశించి ) మిత్రుడా! భయము వలదు. భయము వలదు. నే నిదే వచ్చుచున్నాడను.

చంద్ర — వచ్చి చచ్చినవానిని బ్రతికించెదవా యేమి?

సెల్యూ - ఓపై నికులారా! వీనిని ముట్టడించి పట్టుకొనుడు.

చంద్ర - వీరా నన్ను బట్టుకొనువారు!

పై నికులు - జేవా! క్షణములో బట్టుకొనుచున్నారము.

సెల్యూ - ఆతఁ డట్లు దొరకువాఁడు గాఁడు ( అపవారించి ) పాశము లచ్చే నురిపన్ని తగుల్కొనునట్లు చేసినఁగాని యీవీరకుంజరము స్వాధీనము గాదు.

చంద్ర - ( స్వగతము ) వీ రేదో కపటోపాయమున నన్ను నిర్జింప నుంకించుచున్నారు.

సెల్యూ - ఓ నందమహారాజా! నీ కెంత యాపద తటస్థించినది. ( వన్నీరుచల్లి ) ఇంక మూర్ఛనుండి లేమ్ము.

శ్రుతశ్రవుఁడు - ( ప్రవేశించి ) ఓమిత్రమా! నీవేనా యిట్లు పడియున్న వాఁడవు? అయ్యయ్యో! నాదుఃఖము నెట్లాఁపుకొనఁగలను. ( అని చుట్టుకొని )

తే. గీ. రణవసుంధర వీడి వా ♦ రణము వీడి  
తోడివారల దిగనాడి ♦ తొంగినావె ?  
మూర్ఛ్యచే జిక్కి మిత్రుఁడా! ♦ మాయదారి  
పోరు మన కేల వచ్చెనో ♦ పొగులుకొఱకు.

సెల్యూ - ఓ సేనానాయకులారా! పట్టుకొనుడు! పట్టుకొనుడు!

చంద్ర - నన్నా! పడియున్న నందునా?

పైని - ( ఉరిత్రాశ్శచే జంద్రగుప్తుని బిగించి పట్టుకొనుచున్నారు. )

చంద్ర - ఓరీమాయలమారులారా! తుద కురిత్రాశ్శలో జిక్కించితిరి గాదే!



శా. శూరత్వంబును బాహువీర్య మనిలోఁ ♦ జూపింపఁగా నోడి న  
 స్నీరీతిన్ మటుమాయచే నురులతో ♦ నెగ్గెది కట్టించి తొ  
 రారా! పారుషహీన! యేటి కల శ ♦ స్త్రాస్త్రంబులన్ మోసెదో?  
 చోరుల్ పూనెడుకన్న కత్తులవలెన్ ♦ జూపింపఁగా దుర్మతీ!

సెల్యూ - అదిగో! నందనందనుడు మూర్ఛనుండి తేలుచున్నట్లు  
 లున్నది.

నందు - ( లేచి కూర్చుండును. ) మిత్రుడా! శ్రుతశ్రవా! వచ్చితివా?  
 శ్రుత - చెలికాడా! లేచితివా?

తే. గీ. కలువ వసివాడి చంద్రుని ♦ కాంతిచేత  
 వికసితం బయ్య వెన్నెల ♦ వెలుగుకొఱకు  
 వెదకెడుచకోరకంబును ♦ బిలుచునట్లు  
 నీవు తేటి నన్ స్మరియించి ♦ నావు సఖుడ.

సెల్యూ - ఓ సైనికులారా! ఈ చంద్రగుప్తుని గారాగృహమునం  
 దుంచుడు. ( అట్లు చేయబోవుచున్నారు ) ఇంక నీహస్తినా  
 పురము స్వాధీనపఱచుకొనవచ్చును. మనతో నెదిరి పోరు సింహ  
 మురులందుఁ దగుల్కొనెనుగదా!

చంద్ర - అ ధైన్యమును సంతసింపకుము.

తే. గీ. సింహ మురులందుఁ జిక్కినఁ ♦ జిట్టియెలుక  
 లేదె విడిపింప! రాదె యా ♦ మీఁద వైరి  
 కుంభికుంభంబులను జీల్చి ♦ కూలద్రోయ  
 కుండ విడుచునె జీవించి ♦ యుండునేని.

సైనికులు - ఓ వెట్టిచంద్రగుప్తుడా! మేము ప్రమత్తులమై యుండి  
 నప్పుడుగదా! యీ మాట యనవలసినది. యమభటులచేతుల

లోనివారైన విడిపోవుదు రేమోగాని మాచేతులం జిక్కినవారు  
మఱి ప్రాణముతో వదలిపోలే రనుకొనుము.

( అని కొందఱు చంద్రగుప్తునితో నివ్రమింతురు. )

సెల్యూ - సేవకులారా! నందమహారాజును బడిలముగా గుడారము  
నకుఁ దోడ్కొనిపోండు.

శ్రుత - సేనును గేలూత యొసంగి వెన్నంటి పోయెదను.

( తెరలో )

మ. రణరంగంబును డించిపాఱకుఁ డహో! ♦ ప్రాణేంద్రియభ్రాంతి మా  
ర్గణముల్ పూనిరి వీరులుంబలెను మీ ♦ కంఠెన్ సమర్థల్ వఘా  
మణులున్నారము చేవ యున్న యెడలన్ ♦ మాతోడఁ బోరాడుఁడి  
క్షణకాలం బట నిల్చి లేనియెడ మీ ♦ శస్త్రంబులన్ విడుఁడి.

సెల్యూ - ఓహో! మఱల నెవరో మనపై నెత్తివచ్చుచున్నారు.  
వేగిరము నందునిఁ దోడ్కొనిపోండు. సైన్యాధిపతులందఱు శత  
ఘ్నికా నిచయంబులను సంసిద్ధము చేసికొని పోరికై వేచి  
యుండుడు.

( మాళవి, పాంచాలి, లాటి, కర్ణాటీత్యాది కాంతామణు  
లాయుధపాణులై సైన్యములతోఁ బై పద్మమును  
జదువుచుఁ బ్రవేశింతురు. )

సెల్యూ - ఓహో! నారీమణులు గూడఁ బోరాడుటకుఁ గాలూఁది  
యున్నారు. ఇంక మనకు జయ మసంభవము.

నందుడు - ఏమీ! జయ మసంభవమా! ఈకాంతలు కదనమునకు  
వచ్చినారా? లేక మదనకదనమునకు వచ్చిరా? వీరలఁ జూడ  
నాకు నవశక్తి యుదయించుచున్నది. ఇది నాకు నిశ్చయముగ  
స్వయంవరమువలెఁ దోచుచున్నది. స్వయంవరమునకుఁ జాల

మంది రాజులును నొక్క కన్యాతిలకంబుమాత్రమే యుందురు.  
ఇప్పుడో బహుకన్య లొక పురుషరత్నంబునకై వచ్చియుండిరి.  
అనఁగా నాకొఱకు. ( సంతోషముతో )

శా. నానాదేశనివాసభూరమణ క ♦ న్యారత్నముల్ కోరి న  
న్నానందింపఁగఁ జేయ వచ్చిరి మదీ ♦ యానూనకోదండ వి  
జ్ఞానంబున్ రిపురాజకంఠవిదళిత ♦ ఖడ్గప్రయోగంబునున్  
వేనోళ్ళన్ నుతిసేయుచున్ వలచుచున్ ♦ విచ్చేసి రొక్కుమ్మడిన్.

( అని చంకలు కొట్టుకొని తేటి నిలువంబడును. )

సెల్యూ - ( స్వగతము ) ఈమానవతులఁ జూచి వీఁడెంత యుష్పాంగు  
చున్నాఁడు ! ( ప్రకాశము ) సందరాజా ! ఈ సుందరీమణులు  
యుద్ధమునకు వచ్చిరిగాని వలచుటకుఁ గాదు.

సందు - సన్నుఁ గాకున్న మృత్యువును వలతురా ?

సెల్యూ - సరే ! వీరల సాహసమునకు సంతసింపవలసియున్నది.

సందు - ( అపవారించి ) ఈమందయానల నొకింత మందలించి చూచె  
దనుగాక. ( ప్రకాశము ) ఓకాంతలారా !

ఉ. సుందరమందిరంబులను ♦ సొంపులు నింపుచుఁ దేనెసోనలం  
దందునఁ జిల్కుపల్కుల న ♦ హర్నిశమున్ నిజవల్లభాళి హృ  
త్కండశనం బొనర్చు నృప ♦ కాంతలు భీరులు మీర లేడ న  
స్పంద శతఘ్నికాది శర ♦ జాలము లోర్చుట యేడఁ బొండికన్.

మాశవి - ఏది మఱియొకసారి పల్కుము ?

సందు - ఒకసారియే గాదు పదిసార్లు వినవచ్చును.

చ. వనితలు మీరు ; వల్లభుల ♦ పై ననుమానము పూని యింటిలోఁ  
బ్రణయవిరోధముల్ పఱుప ♦ వచ్చుట గా దిది యుద్ధభూమి ; మా

ర్షణములు గాని సారసశ ♦ రంబులు గావివి ; కాముకేళి యం  
చనుకొనిరేమొ కా దిది ర ♦ ణార్ణవకేళి ; స్రవించు రక్తముల్.

కర్ణాటి - అయుక్తాలాపము లాడకుము.

చ. వనితలొ వీరమాతలొ కృ ♦ పాణము పూని రణంబు సల్పు వ  
చ్చిన మము నిందజేసెదవు ♦ ఛీ! కులహీన! రణంబువీడి వె  
న్లనబడఁ బాటిపోయెడు మృ ♦ గంబవు నీ వొకపూరుషుండవే  
వనితలతోడనై న నెన ♦ వచ్చినఁ గీర్తియె నీదుజన్మకున్.

నందు - ఏమేమి! నీకన్నులకు మేమట్లు దోచుచుంటిమిగా!

పాంచా - మేము నీతో సంవాదమునకు రాలేదు. సంగ్రామమునకు  
వచ్చితిమి. చాలితివేని నిలిచి పోరుము. లేదా “మాంపాహి”  
యనుము.

మాళ - ఓరీ! నందా! భారతపుత్రుడ వయ్య నెంతపనికిమాలిన  
వాడ వైతివిరా? చాలు నీసాహసము.

లాటి - వీడేనా? నందుడు; మందుడు.

కర్ణా - అవును. అనామకతరువు. బొగ్గులకై చెట్టును, పాల్కై  
పొదుగును కోయువాడు. మఱియెవరనుకొంటివి?

నందు - ఇచ్చట మీ రమణీస్వభావకటాక్షంబులు కృపాణంబులు  
గాజాలవు. ఇంక నొయ్యారములును, విలాసంబులును వీడి  
వీటికి ద్రోవదీయుడు.

పాంచా - ఎవరు తీసెదరో చూచెదవుగాని -

మ. సమరప్రాంగణభూమి భోరనగమా ♦ చంచత్కటాక్షంబులో  
విమతారణ్యదవాగ్నికీలగు మా ♦ విద్యుత్కృపాణంబులో

సమయించున్ వడి నీబలం బవుడె మా ♦ శౌర్యంబా ; రూపించు మా  
రమణీత్వంబా, యెఱుంగవచ్చుఁ దులువా ♦ రంతుల్ వినర్జించుమా.

నందు - అబలలతో యుద్ధ మొనరించుట నీచమని గాని లేనిచో  
మి మ్మిప్పు డీభూమికి బలి యియ్యకుందునా ? పొండు. పొండు.

పాంచా - శూరుడవుకావేని నీవుపొమ్ము.

నందు - యుద్ధమే కర్తవ్యమైనచో రండు చూ చెదను. ( అని కత్తితీసి  
కలయఁబడును. )

పాంచా - ఇదిగో సిద్ధముగ నున్నారము. ( అని కత్తిదూసి పోరికి  
డీకొనును. )

( అప్పుడు ఫిరంగులు ప్రేలును. తెరలోఁ గొంతరంగములలో  
ఘోరముగా యుద్ధముజరుగును. )

( తెరలో )

ఉ. సంగర మాపి నిల్వడిక ♦ సారసబాంధవుఁ డల్లవారుణీ  
సంగమకాంక్షఁ బోయె ; మన ♦ సైన్యసరోజకులంబు వాడె ; నో  
యంగనలార! యోట మెదు ♦ రయ్యె ; నసంగత మేమొగెల్పు ; యీ  
గంగకుఁబోయి గాచికొనఁ ♦ గావలె రండు మరల్పుఁ డుల్లముల్.

పాంచాలి - ఏమీయానాదము ? అశరీరవాణిదియా యేమి ? ( అని  
పై పద్యముచదివి ) ఓసోదరీమతల్లులారా ! ఈవాక్యములు భగ  
వద్వాక్యములుగాఁజాటించి కాళికాపురమునై నఁ గాచికొనుటకై  
గంగానదీతటంబునకుఁ బోయి సమర మొనరింతము రండు.

( అని యందఱు నిష్క్రమింతురు. )

ఇది చతుర్థాంకము.

## పంచమాంకము

—o—o—o—

రంగము - కారాగృహము. తత్ప్రాంతోద్ధానము

( చంద్రగుప్తుఁడు ఖన్నవదనుఁడై ప్రవేశించి యుండును. )

చంద్ర - కాలమా! అన్నిటికి సీవే మూలకారణమవు సుమా?

చ. పుడమియు రాజ్యమున్ దొలగి ♦ పోవఁగ నొంటిగఁ గొన్ని నాభులూ  
యడవుల నంగలార్చి యశ ♦ నాంబులకై వగఁగూరి యెట్టులో  
గడపక కాల మిగతి న ♦ కారణమైత్రిని మాతృభూమిపై  
విడువఁగలేక పట్టువడి ♦ వీటిడినై తిని గారఁ జిక్కితిన్.

విధివిధాన మట్లున్నది కాబోలును.

ఉ. ఎవ్వఁడు దీనబాంధవుఁ డ ♦ హీన మహామహిమానుషంగుఁడై  
దవ్వులనుండువాఁ డెవని ♦ దారి నదా మును లేఁగుచుండురో  
ఎవ్వఁడు తోచి తోచనటు ♦ లేర్పడు; నట్టిపరాత్పరుండు నన్  
జివ్వున బంధముక్తునిగఁ ♦ జేయఁడె మ్రొక్కిన మిన్నకుండునే.

శోణోత్తర - ( ప్రవేశించి నేపథ్యమున ) భర్తృదారకా! నాఁడు  
మాతండ్రియగు సెల్యూకసుతో నేమంటివి?

“తే. గీ. సింహ మురులందుఁ జిక్కినఁ ♦ జిట్టియెలుక

లేదె? విడిపింపరాదె యా ♦ మీఁద వైరి

కుంభికుంభంబులను జీల్చి ♦ కూలఁ ద్రోయ

కుండ విడుచునె? జీవించి ♦ యుండునేని”

నీప్రియురాలగు నీ శోణోత్తర యున్నదని యెఱింగియుండియు  
నంశయించెద వేటికి?

చంద్ర - నేనన్నిటికిఁ గొఱమాలినవాఁడనై యుంటినిగదా?

గీ. నవనతంత్రములకు ♦ సామగానములకు,  
క్షేత్రములకు, యోగి ♦ పాత్రములకు  
నేది పుట్టినిల్లా ♦ యాదేశ మొకనీచ  
ప్రభుని కబ్బి పొగుల ♦ వలసె నకట!

శోణో - అట్లాక్కనాటికిని కానేర దనుకొనుము.

చంద్ర - ఎంత కీడు మూఁడనై యున్నది!

సీ. నిత్యాగ్నిహోత్రముల్ ♦ నిగమాగమాభ్యాస  
నవనంబు లిఁగమీద ♦ సాగిరావు  
సన్మానినీమాన ♦ సంప్రదాయాద్యభి  
మానంబు లిఁగమీద ♦ మాసిపోవు  
స్వైరసదాచార ♦ పౌరుషవ్యాపార  
సంగతు లిఁగమీద ♦ సమసిపోవు  
భారతరాజ్య సా ♦ భాగ్యభానుఁడు పశ్చి  
మార్గవంబునఁ బడి ♦ యస్తమించు

గీ. భాష నశియించు; నుపనిష ♦ ద్భాష్యచయము  
రూపుమాయను; వేటొక్క ♦ రూపు పచ్చు  
గాఁపురమునేయఁ గట్టంబు ♦ కాపులకును  
భూపతులు లేని రాజ్యమై ♦ పోవు దుదకు.

శోణో - ( చంద్రగుప్తునియెదుటికి వచ్చి నమస్కరించినట్లు సంజ్ఞచేసి )  
ఆర్యా! అట్లేల యోచించెదవు?

తే. గీ. మతముపోదు; నీప్రజకు దు ♦ ర్గతులు రావు  
రాజ్యలక్ష్మి నీచే నల ♦ రారుచుండు

కారఁ జిక్కితి నని మదిఁ ♦ గలఁగఁబోకు  
త్వద్వధూమణి గృహముగాఁ ♦ దలఁచికొనుము.

చంద్ర - నాకు వధూటియే లేదు. గృహ మెట్లు వచ్చును?

శోణో - బాగుగ స్ఫురణకుఁ దెచ్చికొనుము. నీకు వధూటి లేదా!  
లేదా!

చంద్ర - నిజముగా లేదు.

శోణో - ఉన్నది సుమా?

చంద్ర - ఎవరు?

శోణో - ఎవరిని జూచుచున్నావు?

చంద్ర - నాకన్నలను నేను నమ్మలేకున్నాను.

శోణో - నీవు కృతజ్ఞుడవేనా?

చంద్ర - కృతఘ్నుడ నని యెవ రందురు?

శోణో - నీయంతరాత్మ యొప్పుకొనినచో నప్పుడేమి చేసెదవు?

చంద్ర - పశ్చాత్తాపపడియెదఁ గాఁబోలును.

శోణో - సరే.

సీ. ఏకస్య నీకయి ♦ యేకాల మొకరీతిఁ

గన్నీళ్ళు కార్చుచుఁ ♦ గడపు నొక్కొ

యేనారి నీకయి ♦ ప్రాణంబు లర్పించి

నిండుప్రేమను జూచు ♦ చుండెనొక్కొ

ఏలేమ నీతోడి ♦ దే లోక మని పాట

పాడుచు శోకంబు ♦ వీడెనొక్కొ

ఏకాంత నీకయి ♦ భూకాంతుఁడగు తండ్రి

నెయ్యంబు చెల్లింప ♦ దయ్యెనొక్కొ



గీ. అట్టి కన్యక నీచర ♦ శాబ్దములకు  
నొరగి జోహారుచేయుచు ♦ నున్నదిపుడు  
గైకొనుము నాథ! నీదాసి ♦ గాఁగ దీని  
పేరు శోణోత్తరాదేవి ♦ విమలచరిత.

చంద్ర - నీవేనా శోణోత్తరపు? దేవీ! నేనన్నిటికిని గొఱమాలిన  
వాడనై నీతండ్రిచెనాటలలోఁ బడియున్నాడనుగదా! ఇంక  
నాయందుఁ బ్రేమ మెందులకు? తెగఁ ద్రెంచుకొనుము.

సీ. నగ లమ్మి మెడ నున్న ♦ నాణెమ్ము లమ్మి స  
మర్పించి తెవ్వని ♦ మైత్రికొఱకు  
చిన్న నాటనుగోలఁ ♦ జేర్చికొన్నధనంబు  
లిచ్చి తెవ్వని నాత్మ ♦ మెచ్చికొనుచు  
నడవుల నున్న నా ♦ కతఁడె వల్లభుఁ డని  
ప్రేమించి తెవ్వనిఁ ♦ బ్రీతికొఱకు  
భరతరాజ్యము నందు ♦ పాలను బడు నని  
శోకించి తెవ్వని ♦ శుభముకొఱకు

గీ. అట్టి నీచెలి చెఱసాలఁ ♦ బట్టువడియె  
నురులఁ జిక్కిన గజరాజు ♦ కరణి, తరుణి!  
నీఋణము దీర్చుకొనలేక ♦ నింద తల ధ  
రించి శోకించు చుంటిని ♦ రేపవళ్ళు.

శోణో - గీ. నేనె దుఃఖిత నని ♦ లో నెంచుకొనుచుండ  
నీవు వగవఁ గంటి ♦ నిపుడు సఖుడ  
విధునికొఱకుఁ గలువ ♦ విలపింపఁ గలువకై  
తేఱి వగవఁ గాంచు ♦ తీరు దోఁప.

వసంతిక - (ప్రవేశించి) చెలీ! శోణోత్తరా! యేమి చేయుచుంటివి?

శోణో - వసంతికా! వార్తలేమి?

వసం - ఏమివార్తలు వినఁగలవు? చంద్రగుప్తుఁడు కారాగృహనిబద్ధుఁడైయుండ మిగిలినరాజులొకముయొక్కగతి యింక వేఱుగపఱచింపవలయునా? రణభూమికి భోరున బలియివ్వబడుచున్నారు.

చంద్ర - అన్నన్నా! పాపపుడైవమా? ఎంతసంతాపము పుట్టించుచుంటివి?

గీ. చెఱ వసించినట్టి ♦ జీవన్మృతుండ నే  
సైతి దేశభక్తి ♦ యాచరించి  
మీరు రణ మొనర్చి ♦ మృతజన్మలైతిరి  
మిత్రులార! విజిత ♦ శత్రులార!

శోణో - చెలీ! మనవలన రహస్యముగాఁ జేర్పబడిన యేఁబదివేల సైన్యమును సాయుధాలంకారముగ రమ్మని చెప్పుము.

వసం - అట్లనే పంపెదను. (అని నిష్క్రమించును.)

సైనికులు - (ప్రవేశింతురు) దేవీ! శోణోత్తరా! నీ పదాంకములకు మే మందఱము వందనము లొనరించుచున్నారము.

శోణో - సైనికులారా! జయమగునుగాక.

సైని - మా కెయ్యది సెలవు రాజ్ఞి?

శోణో - ఈచెఱసాలబ్రద్దలుగొట్టి యందున్న వీరపురుషుని విడిపింపుడు.

సైని - (అట్లు చేయుదురు.)

శోణో - (స్వగతము) మాతండ్రి యుద్ధరంగమున గంగానదీతటంబున నున్నవాడు. వాని కీనంగతి యెఱింగింపకుండ నేర్పఱచెదఁ గాక

(బ్రవేశించి) దేవా! ఈసైన్యమంతయు నీదానిచే నమకూర్పఁ బడినది. వీరలను గైకొని విజయమును గాంచుము. నేనిదే పోయి యొక సేనానాయకునిఁ చంపెదను. కావున సెల వొసంగుము. (రెండడుగులు నడచి తనలో) నేనే సేనానాయకుని వేషముతో నీ నాప్రియునికిఁ జేదోడుగా నుండెదనుగాక. (అని నిష్క్రమించును.)

చంద్ర - బంధవిముక్తి యైనది. కాని.

తే. గీ. ఆయుధము లేదు నాకు వా ♦ హాసము లేదు  
సమరమునకేగి యే నేమి ♦ నలుపువాడ

శోణో - ( సేనానాయకుని వేషముతోఁ బ్రవేశించి )

ఇదిగొ గైకొనుమా దేవ ♦ యిది శరాస  
సంబు చంద్రహాసము న్యంద ♦ సంబు నివిగొ.

( అని యిచ్చును )

ఉ. వైరము పూని యేఖలుండు ♦ భారతపుణ్యధరానినాథులన్  
ఘోరరణంబులోఁ దునుమఁ ♦ గోరునొ యాఖలుఁ డొక్కవేటునన్  
భోరున నేలఁ గూలుత న ♦ భోమణిసాక్షిగ! పాపు లెప్పుడున్  
భూరి జయాంక మేగతిని ♦ బొందగఁబోరు దలంపఁ బార్థివా!

( అని యిచ్చును. )

చంద్ర - ( పరిగ్రహించి ) ఆర్యా! నీవెవ్వఁడవు :

శోణో - ఇంతటినుండి నీచెలి ననుకొనుము.

చంద్ర - సందియ మేమి? నా చెలిచే సంపఁబడిన నీవు తప్పక చెలి కాడవే.

శోణో - ఇంక జాగునేయదగదు. వారణాసియం దిప్పుడు రణ  
మారంభమైనది. రమ్మ పోవుదము.

( అని యందఱు నిష్క్రమింతురు. )

ఇది విష్కంభము

రంగము - గంగానదీతటాంచల యుద్ధభూమి.

( శతఘ్ని కాది నకలాయుధసహితులై హైందవరాజులు  
కొందఱు యుద్ధసన్నద్ధులై యుందురు. )

మాళవాధీశుడు - ఓభ్రాతలారా! వింటిరా! మన కెట్టి దుస్థితి  
చేకూరినదో! యెన్నియుద్ధములం దోడినను గెలిచినను లెక్క  
లేక పోయినది గాని నేటిది కడసారి దండయాత్ర. ఇంతటితో  
మన హైందవరాజ్యము వినాశనము కానున్నది.

నేపాళస్థపుడు - నాఁ డా మానవతులు చితింబడి యుద్ధ మొనరింప  
నిచో మనదేశ మప్పుడే పోయియుండును.

కర్ణాటాధిపతి - దుఃఖము, దుఃఖము.

ఉ. ఆర్యులచే గడింపబడి ♦ యార్యవహూటిసతీత్వవృష్టిచే  
శౌర్యము గల్గు పుత్రు లను ♦ సస్యములున్ ఫలియింపఁ గీర్తి గాం  
భీర్యముగన్న దేశ మొక ♦ భీరునిచేఁ బడ నున్న దింక దు  
ర్వార్యము తొంటివై భవము ♦ వచ్చుట రాజకులంబునం దిలన్.

లాటస్థపతి - మనచే మోయబడు నీయాయుధంబులు బరువులచేటు  
నకే గాని యీభీరంగులముందట నెందు కక్కఱకు వచ్చును.

చ. పుడమిఁ బరాక్రమంబునకుఁ ♦ బుట్టినయిల్లట బాణతూణముల్  
తొడిగిన త్రాత్రవంతులఁట ♦ దోర్బలవైరి మదేభపంక్తిఁ బె  
న్నడుగుల మట్టివైతురఁట ♦ యూ నరవీరస్వపాలపుత్రకుల్  
కడ కొకనందరాజునకుఁ ♦ గప్పము గట్టఁగ నయ్యె నక్కటా !

వరాటనాథుఁడు — ఏరాజు లొరులచేఁ గప్పము గొంటిరో వారలిప్పు  
ఁజొకనికిఁ జెల్లింపనున్నారు. ఇంక దేశముయొక్కగతి చెప్పనేల ?

సీ. విద్య లన్నియుఁ జాల ♦ విలయంబు నొందును

మితిలేనిసుంకంబు ♦ లతకలుడును

వనితలమానంబు ♦ లనుమానములఁ జిక్కు

ధననమార్జనము ప్ర ♦ ధాన మగును

అల్పుల కధికార ♦ మలవడి యుండును

పరువు మర్యాదలు ♦ పనికిరావు

మాలమాదిగల్గెల్ల ♦ మహనీయు లగుదురు

వర్ణనంకరవృత్తి ♦ ప్రబలియుండు

గీ. క్షామ మంకురించుఁ ♦ గాలంబు మాటును

వాన కురియ దింక ♦ బలము లుడుగుఁ

జెడుగు లన్ని మూఁడుఁ ♦ జివరకుఁ గలిరాజు

నాల్గుపాదములను ♦ నాట్యమాడు.

కళింగభూపాలుఁడు — రాజ్యవినాశకము లగు పాపకార్యములు మన  
దేశమున నుండుటచేతనే యీ దుర్భరవిపాదమున కిన్నాళ్ళకు  
మనము పాల్పడవలసివచ్చినది. ఇది దైవలబ్ధమైన పోరు గాని  
మఱియొకటి గాదు.

చోళరాజు — అదియేమి ?

కళింగభూపాలుడు —

సీ. యజ్ఞంబులకు గోవు ♦ లన్యాయముగఁ జంపఁ  
బడినపాపము కట్టి ♦ కుడువదొక్కొ  
నహగమనం బని ♦ సతుల నగ్నినిఁగూల్చి  
తలఁచిన పాపంబు ♦ తగులదొక్కొ  
అతిబాల్యమునఁ బెండ్లి ♦ యాచరించియు శుల్క  
ములు గొన్న దోషంబు ♦ పొరయదొక్కొ  
పురదేవతలపేర ♦ నరబలు లిచ్చిన  
ఘోరపాతక వృష్టి ♦ కురియదొక్కొ  
గీ. పరనతీసంగమానవ ♦ పానమతులు  
చెలఁగి ప్రజకొనర్చిన హింస ♦ చెఱువవొక్కొ  
యగ్ని లేక కట్టలు కాల ♦ వనినయట్లు  
పాపములు సేయకీ రాజ్య ♦ పదవి పోదు.

చోళ — ఓతండ్రి! చంద్రగుప్తా! నీవు చెఱులోఁ జిక్కకయున్న మా  
కీడుఃఖములు లేకుండునుగదా!

చ. ఎవనిని నమ్మి యీరణము ♦ లీగతిఁ జేయఁ గలఁచినామె యా  
నవనుకుమారునందరుఁడు ♦ నందకుమారుఁడు కారఁ జిక్కె నీ  
యవనియు రాజ్యలక్ష్మి నుకు ♦ టాభరణధ్వజ మాతపత్రమున్  
ఎవని వరించునో భగవ ♦ దిచ్చగదా? గెలుపోటముల్ భువిన్.

మాళ — భ్రాతలారా! అదిగో! ఆవంకను జూడుఁడు. ( అని వ్రేలితోఁ  
జూపుచు ) ఫిరంగుల పైవ్యమువెంటఁగొని నందుఁడు సేనానియై  
రయంబునఁ జనుదెంచుచున్నవాఁడు వాఁడుగో!

కర్ణా — అవును. మనమును యుద్ధనన్నద్ధులమై యుండవలయును.

కళిం - (ఎలుకైత్తి) ఓ సైన్యములారా! యుద్ధ మారంభము కా  
నున్నది. విరోధిరాజు సైన్యములు మనలను నల్లమబ్బులవలె జుట్టు  
కొనుచున్నవి. ధైర్యమును జిక్కుబట్టుడు. ఇదియే కడసారి  
దండయాత్ర. దేశమును రక్షించుకొందురో లేక పోగొట్టు  
కొందురో! ఆబరువు మీయందున్నది. మీకు సర్వదా బానిస  
వృత్తియే సేయఁ దలంపున్నచో నాయుధములు పాతవైచి  
ఆగ్రీసురాజుపాదపద్మములకు నమస్కారము గావింపుడు. లేదా  
ప్రాణముల కాసింపక యుధయలొకములు కీర్తితో నింపుడు.

కర్ణా - అదిగాక.

చ. సమరము వీడి పాటకుఁడు ♦ సైనికులార! జయంబు గల్గినన్  
ప్రమదయశంబు వైభవము ♦ వచ్చును, జచ్చిన సూర్యదేవు గ  
ర్భము నొగిఁ జొచ్చి యాతెరువు ♦ గా దివి కేగి సురాంగనా విలా  
సములను గాంచుచున్ సుఖముచాలఁగఁ బొందఁగవచ్చు స్వేచ్ఛమై.

( సైనికులు తెరలో )

ఉ. ప్రాణము పోవుఁగాక రిపు ♦ పార్థులగుండెలు వ్రయ్య సేసి మా  
బాణములన్ దిలొక విభ ♦ వంబుల నింతుము వెన్నఁ జూపి మా  
మేనుల కానజేసి రణ ♦ మేదిని వీడ్వడి పోయి మా సరో  
జాననలున్ హసింపఁగ గృ ♦ హంబుల గాజులు వెట్టుకుందుమే.

లాట - ఓనృపవరులారా! చూడుఁడు! చూడుఁడు! మనచంద్రగుప్తుఁడు  
పూర్ణిమాచంద్రునివలె నరుగుదెంచుచున్నాఁడు. అదిగో!  
నందునిసిగ పట్టుకొని రణవసుంధర ధూళిరేగ నీడ్చుచున్నవాడు.

కళింగ - అవు నౌను! మన మందఱము మార్కుని సహాయార్థము  
పోవుదము రండు. మన కింక జయలక్ష్మి ప్రాప్తించు నట్లున్నది.

వరా - వానివెంట నొక సర్వాంగసుందరుం డైన దళవాయి యున్న వాడు. వా డెవఁడై యుండును? వానిసైన్య మంతయు నపీనము గానే యున్నది. అది దైవప్రసాదితబలము గాదుగదా? ఏదైన నేమి? మాతృభూమికి మేలు చేకూరినఁజాలును.

మాళ - తథాస్త్యు.

వరా - ఇంక నేల జాలము చేసెదరు? కరవాలములు దూసి రణరంగ మునఁ జొచ్చుదమురండు.

మాళ - అక్కడకుఁ బోనక్కఱలేదు. ఈ పర్వతదరీతటంబున నేవో శతఘ్ని కానిచయ నినాదంబులు వినవచ్చుచున్నవి!

వరా - వినవచ్చుటయేగాదు. అదిగో మనపై ఫిరంగిగుండ్లు ధారాశ ముగాఁ గురియుచున్నవి. ఇంకేది తెరువు.

కర్ణాట-తే.గీ. బాణమో లేక ఖడ్గమో ♦ పట్టి యుద్ధ  
భూమి నిల్వలే రెదురుగాఁ ♦ బోరరారు  
రాక్షసులరీతి మాయ ఫి ♦ రంగిగుండ్లఁ  
గురియుచున్నారు పక్షులఁ ♦ గూల్చునట్లు.

( గుండుదెబ్బలు తగులుచున్నవి. ) హరహరా! ప్రాణములు పోవుచున్నవి. ఈగంగలోఁ బడిన నొకింత పుణ్యము చేకురు నందురుగదా! ( అని దూఁకును. )

మాళవుడు - అక్కటా! ఇది యొకరి నొకరు విచారించుకొనవలసిన యవస్థ గాదు. ఈ కొండచరియనుండి భయంకరము లగు ఫిరంగులగుండ్లు వడగండ్లవలెఁ గురియుచున్నవి. ఇంక మన బ్రతుకు తెరువు లేదు.

( ఫిరంగులధ్వనులు వేనవేలు వినవచ్చును. )



వరాటుడు - ఓక్షత్రియులారా! ఈగంగానదిలోఁ బ్రవేశింతము రండు.

ఇంక మనకు సంగరము చేయు యోగ్యత లేదు.

అందఱు - అట్లే కానిండు.

వరా - ఓగంగాభవాని! మమ్ము నీకడుపులో దాచివొనుము తల్లీ!

( అని చేతులు జోడించి )

మ. సరసీజాక్షునిపాదపంకజమునన్ ♦ జాల్యాట దోతెంచియున్  
సురలోకంబును వీడి యాశివుజటా ♦ జూటంబుతోఁ జాగి బం  
ధుర కైలాసనగంబునుండి హిమవ ♦ ద్భూమిద్రముం జేరి సాం  
పరయన్ మమ్ముఁ దరింపఁ జేయుదువు గం ♦ గా! నీకు జోహా రిదే.

( పెద్దధ్వనులతో గుండ్లు వచ్చును. హాహాకారములతో నందఱును బ్రాణములు వదలుదురు. )

భారతుడు - ( ప్రవేశించి ) హా హృపాలురారా! మీ దుఃఖము  
నే నీ పాపపుఁ గన్నులతో నెట్లు చూడఁ గలుగుచున్నానో  
యాహింపలేకున్నాను. అయ్యో!

చ. గగనమునుండి రక్తములు ♦ కాతెనొ హా! ప్రళయంబు వచ్చెనో  
జగము నశింపఁ జేయుటకు ♦ జ్వాలలు వీచెనొ ద్వాదశార్కులి  
మ్ముగ నుదయించిరో కపట ♦ భూసతికిన్ బలియిచ్చెనో హరుం  
డగు భగవంతుఁ డీనరుల ♦ నక్కట పీనులె యేడఁజూచినన్.

మ. సత్తులై సూర్యుని నైనఁ జూడక నదా ♦ సౌధాల్పిపై డాగు నా  
యశివల్ మేఁకలరీతిఁ దోలఁబడుచుం ♦ డ్రయ్యారె! యిరీతి భా  
రతరామాయణయుద్ధముల్ జరిగెనే ♦ రక్తాంబుధుల్ పాతెనే  
క్షితిపైఁ గాంతలకంటిని రొలికెనే ♦ చింతింపఁగానేటికిన్?

హా ! క్షత్రియవీరులారా ! మిమ్ముఁ జూచిన నాగుండెలు తల్లడ  
మొందుచున్నవి.

తే. గీ. కత్తు లేటికి బల్బెంపుఁ ♦ గట్టలేటి ?

కిఁకఁ దుపాకిగుండలకుఁ జాల ♦ వెన్నియెస

బలులు సమరాంగణంబున ♦ నిలిచియున్నఁ

గులవలయును వింటితోఁ ♦ గోలతోడ.

మీఁదైర్యతేజోరాశి ముఖములనుండి యింకను జెన్ను మాయ  
కున్నది. ఓభ్రాతలారా ! భువిని వీడినారా ?

ఉ. చేతులలోని ఖడ్గములు ♦ చేతుల నున్నవి విల్లునమ్ములున్

ఏతటిఁగట్టిరో యటుల ♦ నే భుజవీరిని వ్రేలుచుండఁగా

భూతలశయ్యపై నిదురఁ ♦ బోవుచునుండిరి ; గుండుదెబ్బకున్

గాతరుడైన నొక్కటే ని ♦ గారపుశూరుఁడు నైన నొక్కటే.

పద్మనందుడు - (ప్రవేశించి) ఓరీ పాటుబోతా ! నీ వెవడవురా  
కాటు లటచుచున్నాడవు ! నేడు మాకు సంపూర్ణజయము  
చేకూరినది. వైరిరాజులోక మంతయు హతమారినది. చూడుము.

సీ. పాంచాలభూపతి ♦ పంచబంగాళమై

పటతెంచె ననుఁ గాంచి ♦ పాహియనుచు

కర్ణాటకపురాజు ♦ కైచాపు లర్పించి

మాంరక్ష యని బ్రతి ♦ మాలుకొనియె

మద్రభూపాలుండు ♦ మత్సదాబ్జములకు

జోహారుసలిపె న ♦ శ్రువులు రాల్చి

పంగదేశవిభుండు ♦ వారువంబును డిగ్గి

వెన్నిచ్చిపాతె నా ♦ పన్నుడగుచు

గీ. నున్న రాజు లడవి ♦ నొదిగిరి కొందఱు  
నిహతులైరి నాదు ♦ నిశితమైన  
శస్త్రధార నింక ♦ జయలక్ష్మి నాచేతఁ  
జిక్కి వైభవంబుఁ ♦ జిక్కినాకు.

( శోణోత్తర చంద్రగుప్తుని సేనాధిపతివేషముతోఁ దీవ్రముగాఁ  
బ్రవేశించును. )

శోణో — సందా ! మాతృదేశవధానందా !

శా. ఓరీ బేరములాడఁబోకు మింక గ ♦ రోవ్విద్రేకమున్ జేసి నీ  
వే రంగంబున నిల్చిపోతివా ! నీ ♦ వే రాజు హింసించితో !  
యీరాజన్యుల నెల్లఁ గృత్రిమముగా ♦ నీరీతిఁ జంపించినా  
వారా ! క్రూరుడఁ దక్కిపోఁగలవె ? నా ♦ యస్త్రంబు నిన్ వీడునే ?

నందు — ( గడగడలాడుచు నొకప్రక్కకుఁ దప్పకొని తనలో ) ఇది  
నా కంత్యకాలము. ఈ బలశాలి నన్నుఁ దప్పక చంపును.  
ఓ తమ్ముడా ! చంద్రగుప్తా ! ( స్వగతము ) నీసాత్తు హరించిన  
దోషము నేడు లెస్సగా ననుభవింపనై యున్నాను. నాయుత్తర  
క్రియలు మాత్రము నీ వాచరింపుము. ( అని వడవడ వడంకు  
చున్నాడు. )

శోణో — ఓరీ యపాత్రుడా ! నీ వామహారాజగు చంద్రగుప్తుని పేరేల  
యెత్తెదవురా !

నందు — నాకదియే హరినామస్మరణము.

శోణో — ఓరీ పశుప్రాయుడా ! ఎంతపాతకకర్మము గావించితివిరా !  
యెంతమంది చచ్చునట్లు చేసితివిరా ! మూర్ఖుడా !

నందు — ఇట్టిమహాపాపి నగు నే నింక నీలోకమున నెట్లు జీవింపగలను ?

తే. గీ. పాపములఁ జేసితిని రాజ్య ♦ పదవికొఱకు  
తమ్మునిఁ బరాభవించితి ♦ ధనముకొఱకు  
తుదకు నేవియు రావయ్యె ♦ దుష్టమతికి  
జయము చేకూర దాపదల్ ♦ చాలఁ గలుగు.

శోణో — ఇప్పు డీవెంతపశ్చాత్తాపపడిన నేమిలాభము ?

తే. గీ. ఇంతమందిని హింసించి ♦ యెంతకాల  
ముందువో తుదకొకనాఁడు ♦ మందకుండ ?  
వందగొడ్లు తినిన రామ ♦ బందు కొక్క  
గాలిపెట్టనులోకోక్తి ♦ కరణిగాఁగ.

నందు — ఓహో! నన్నుఁ జంపుటకేకాఁబోలును వేనవేలుసైన్యమువచ్చు  
చున్నది. ( అని కత్తితోఁ బొడుచుకొని పడిపోవును ) హరహరా!

చంద్రగుప్తుఁడు — ( ప్రవేశించి ) ఓమిత్రుడా! వాహినీపతీ! విరోధి  
సైన్య మంతయు పలాయన మైనది. సెల్యూకను పాఱిపోయి  
యున్నవాఁడు. నందుఁ డేడ నున్నవాఁడో కానఁబడలేదు. నీవు  
చూచితివా?

శోణో — దేవా! నందుడా? మృతినొందియున్నవాఁడు.

చంద్ర — ఏడీ!

శోణో — వీడుగో. ( అని చూపును. )

చంద్ర — హా! అన్నయ్యా! చచ్చితివా! (అని వానిపైఁబడి దుఃఖముతో)

సీ. నందవంశాంబుధి ♦ యందుఁ బుట్టిన చంద్ర

బింబ మీఠనుచు భౌ ♦ వించుకొంటి

మనవైరి వారిద ♦ మునకు ఝంఝూ మారు

తంబు నీవని మదిఁ ♦ దలఁచుకొంటి

మగధరాజ్యమునకు ♦ మంత్రి లే డనుచును

నీవైని గోరికల్ ♦ నిలుపుకొంటి

నారాజ్యమంత నీ ♦ పేరనే యేలించి

• యిభరాజ మెక్కింప ♦ నెంచుకొంటి

గీ. అట్టి వాంఛలు నేటితో ♦ నస్తమించె

సక్కటా! పొర్లివచ్చు దుః ♦ ఖాబ్బి నెట్లు

పైఁచనేర్తును నాకింక ♦ సాయమెవరు?

అన్నచాపు దప్పింపరే ♦ యమరులార.

శోణో — దేవా! నీకు విరోధియేగాక మహాపకారమొనరించిన యీ  
దురాత్ముని గూర్చి నీవేల వగచెదవు?

చంద్ర — ఎంత విరోధియైనను నాకీతఁడు అన్నకాఁడా? (కన్నులనీరు  
తుడుచుకొని) నేనూరకున్నను నాయశ్రుధారలు నా కపోల  
ఫలకంబులపైఁబడి నాలోనున్న విచారమును వ్రాసి చూపక  
మానవు.

చ. తివురుచు నిన్ను నీజనని ♦ తీఱనిమైత్రిని నీదుతండ్రి నీ

కవనియు రాజ్యమున్గలుగఁ ♦ గాఁదలపోయుచుఁ జూచుచుందురా

దివి నివసించియుండియును ♦ దీవన లిచ్చుచునట్టి వారి కీ

వవగడమెంత యిచ్చితో ను ♦ రాలయ సౌధ మలంకరింపుచున్.

శోణో — వీనికై నీవిట్లుఁహించుట యెంతయు నిందాస్పదము వలనిన,

తే. గీ. గారవముఁ జూపి యింట సిం ♦ గార మొప్పుఁ

బెంచు నినుఁ జంపనెంచిన ♦ పిలుకు వీఁడు

తల్లి దేశంబు చెఱవఁగాఁ ♦ దలఁచినట్టి

ఖలుని విశ్వసించుట సిగ్గు ♦ గాడె చెవుమ!

చంద్ర - మిత్రుడా! వీడు మాత్రము దుష్టుడు గాడు. కాని వీని విహితం లట్టివారు.

శోణోత్తర -

తే. గీ. దుష్టుడైనను గాకున్న ♦ దుష్ట నిహిత  
వర్తనంధైనవానికి ♦ పాల్లురాక  
మానవు పరాభవం బవ ♦ మానవృత్తి  
భాగ్యనాశంబు చావు రా ♦ వణునికట్లు.

సైనికులు - దేవా! ఇంతటితో మనపోరు సమాప్తికాలేదు. సెల్యూకసు నందుని చావువిని ప్రళయకాలరుద్రుని తెఱంగున వచ్చుచున్నాడు. కావున మీర లిందున్నచో నిష్కారణముగా వధింపఁ బడియెదరు. మాకు యుద్ధము సేయుట కనుజ్ఞ యొనఁగుడు.

శోణో - దేవా! త్వరపడుము. త్వరపడుము. అదే వాహినీసమేతుఁడగు నా తం - (తనలో) ప్రమాదమున తండ్రియని జాతినది గాదు. నయమే! (ప్రకాశము) నాతండు అనఁగా సెల్యూకసు వచ్చుచున్నాడు. నేడు వానిని ముట్టడించి పాంచాలమునకుఁ బరుగువెట్టించి కోటను గూల్చి పట్టుకొనవలయును. లెమ్ము పోవుదము. (అని చేతులతో లేవఁదీయును.)

చంద్ర - సరే నడువుడు. ఓభటులారా! నందమహారాజున కగ్ని సంస్కారదులు విధ్యుక్తముగా గావింపుడు (రణభేరి మ్రోగును.)

(అంత నందఱు నిష్క్రమింతురు.)

ఇది పంచమాంకము.

## ష ష్టాంకము

\*\*\*000\*\*\*

రంగము - పాంచాలములోని గ్రీనులకోట

( సెల్యూకను తననైనయ్యముతోఁ గోటను గాపాడుచుండును. )

సెల్యూ - ( తలఁబట్టుకొని ) అక్కటా ! దురదృష్టమా ! ఓప్రపంచ  
స్వభావమా ! నాయాశలన్నియు వృథాయాసములై యెన్ని  
ప్రాణులను దీసినవి.

గీ. మోసమయ్యెబుద్ధి ♦ మునుముట్టఁ బరులను

జెకవఁదలఁచినేనె ♦ చెడినవాఁడ

నిల దురాశదుఃఖి ♦ ముల కీడ్చుననుమాట

నెఱిగి యెఱిగి నూత ♦ నుఱికినాఁడ.

ఓ నందరాజా ! పగతుఱచేతులలో జావక యాత్మహత్య యేల  
గావించుకొంటివి ? ఛీ ! నీవు తప్పక భీరుడవే నాఁడు

పితృభక్తియు క్తయైన పుత్రిక మాటలనై నఁబాటించనై తినిగదా ?

ఉ. నందుఁడు భీతమాననుఁ, డ ♦ నామకుఁ డంచు నెఱుంగలేక యా  
మందునితోడ వైందపుల ♦ మార్కొని గెల్వఁ దలంచినాఁడనే  
మందును గుక్కతోఁకగొని ♦ యంబుధిసీదఁగఁ బోయినట్టు లీ  
పందలతోడఁ గూడఁ దల ♦ వంపులువచ్చెను గ్రీనురాజులన్.

చంద్రగుప్తునివశపర్చుకొన్న సీచేటే లేకపోవును. ఇంక నెందుకు ?

మొద లూడినది గదా ! ఇటుపై నీకోటమాత్రము నిలుచునా ?

సైనికులు - ఓ సెల్యూకనుప్రభువరా ! విలయానల ప్రచండరుచి పిచం  
డిల మార్తాండ మండలమునుబోలె నదిగో చంద్రగుప్త  
రాజచంద్రుఁడు సాంద్రమగు సైన్యాటవితో వచ్చుచున్నాఁడు.

సెల్యూ - వచ్చుచున్నాడా! (రణభేరిని విని) ఆ అవు నదిగో!  
రణమందుభి మ్రోగుచున్నది. ఓ సైనికులారా! మీరు  
కోటలోనికింబోయి శుద్ధాంతజనంబును గాపాడుడు.

సైని - (స్వగతము) మేమేయంతిపురికాంతలము. ఏమనిన యుద్ధమున  
ఖడ్గము విడిచిపోయినబంటును, తెడ్డుచేతబట్టిన యాడుదియు  
సమానులే. (అని నిష్క్రమింతురు.)

సెల్యూ - ఒంటిగా నేనుమాత్ర మిచ్చట చేయున దేమున్నది? సర్వ  
స్వము నీచంద్రగుప్తునకు దత్తమొనరించిపోవుట సర్వోత్తమ మని  
తోచెడిని. (చంద్రగుప్తుడు, చమూపతి వేషధారిణియైన శోణో  
త్తరయు సైన్యసమేతులై ప్రవేశింతురు. రణమందుభిమ్రోగును.)

శోణో - ఓ చమూనమూహములారా! ఈకోట మన బలవద్విరోధు  
లకు నిలయమైనది. కావున మీశతఘ్నులచే బగులగొట్టి  
లోనికిఁ బ్రవేశించి ముట్టడింపుడు.

చంద్ర - ఇంకను విరోధులు మిగిలియున్నవారా?

సైని - కోటతోపాటు విరోధిరాజుసైన్యముగూడఁ గూలఁబడును  
జూడుడు. (అని శతఘ్నులు కాల్చుదురు. కోటపగులును.  
లోపలనున్న విరోధిసైన్యము చచ్చి నేలఁగూలుచుండును.)

చంద్ర - ఓసైనికులారా! ఓవాహినీపతి! యింక యుద్ధము చాలింపుడు.  
ఎదిరి పోరువారు లేనప్పుడు చొటిచివెళ్ళుట ధర్మవిరుద్ధము. మనకు  
విజయము గలిగినప్పుడు విరోధులకును మేలు దలంపవలయును.

(అంత యుద్ధ మాగిపోవును.)

చంద్ర - (స్వగతము) అన్నా! యెంతప్రమాదము సంభవించినది.  
ఈకోటయందే మాశోణోత్తర యున్నదికాబోలును. ఆమె  
కేమిహానిచేకూరినదోగదా! (అని చింతించును.)



శోణో - రాజా! చంద్రగుప్తా! యేల యుద్ధమును మాన్పితివి.

చంద్ర - మిత్రమా! నేను గొప్పయపరాధమును జేసితిని. ఓ సైనికులారా! మీరు పొండు. ( సైనికులు నిష్క్రమింతురు. )

శోణో - అదియేమి?

చంద్ర - ( మాట్లాడక కన్నీరు జోటజోటకార్చును. )

శోణో - చెలికాడా! నీయీచారకారణము నాకెరింగింపుము? నీకుఁ దప్పక హితము చేసెదను.

చంద్ర - ( వ్రేలుకొనచుకొని ) ఇంక నేమిసేయఁగలను? దుష్కార్యమునకుఁ బశ్చాత్తాపమేగదా ఫలము!

ఉ. ఉత్తమురాలు సాధ్యునుగు ♦ ణోజ్జ్వల పుణ్యచరిత్రయా వధూ  
సత్తమ సుందరాంగి తన ♦ సాహసమేర్పడ గారనున్న న  
న్నత్రరణం బొనర్చుచు ని ♦ జోచితసైన్య మొసంగియున్న శో  
ణోత్తర యుండు కోట యిది ♦ యూరక నేరక కూలద్రోసితిన్.

అదిగాక యామె మీకును నేలికసానియే గదా? మీ రెట్టు లీ కోటను గూల్చినెంచితిరి?

శోణో - అదియా! ( సస్మితముగా ) మతేమియుఁ బ్రమాదమురాలేదు.  
( స్వగతము ) ఇట్టిగతి తప్పక పట్టునని నేనెన్ని చెప్పినను మాతండ్రి పెడచెవింబెట్టెనుగదా? నేఁ డనుభవంపైనై యున్నవాడు.

చంద్ర - నేఁ డెంతయు నామనంబు చింతిల్లుచున్నది.

ఉ. ఇంత కృతఘ్నుఁడుం గలఁడె ♦ యే వనితాతలకంబు ప్రేమతో  
నెంతయుఁ బ్రాణముం ధనము ♦ నెంచక నాకొఱ కిచ్చివేసె నా  
కాంత గృహంబు నగ్నియిడి ♦ కాల్చిన పాపిని నన్ను భూజనం  
బింతలుచేసినట్టి గుణ ♦ హీనుఁ డటంచును నింద చేయదే?

శోణో - రాజా ! నీవేల యీలీల విలపించెదవు ? ఇట్లు చేయుటకే  
నీచెలి సమ్మతించి సైన్యసమేతయై యున్న నీ వేమనియెదవు ?

చంద్ర - అది నే నెట్లు సమ్మంగలను ?

శోణో - ఆమెయే నీయెదుటికి వచ్చి యిట్లు చెప్పిన నప్పుడైన నమ్మె  
దవా ?

చంద్ర - ఈకృతఘ్నుని యెదుట కామె యేలవచ్చుట కియ్యకొనును ?  
ఏలచెప్పును ?

శోణో - చెప్పునేయనుకొనుము.

చంద్ర - అటులైన నపరాధము మన్నింప వేడికొందును.

శోణో - ( స్వగతము ) నన్ను బోల్చలేదుగదా ! ( ప్రకాశము )  
రాజా ! మనకు జయము చేకూరినది. కోటలోని క్షేమము  
గనుగొని వచ్చెద. నాకు సెలవొసంగెదవా ?

చంద్ర - చెలీ ! నన్ను విడిచి వెళ్ళుటకు నీమానస మొప్పుకొనియెనా ?

శోణో - దేవా ! నన్ను శోణోత్తర యనుకొంటివా ?

చంద్ర - అట్లనుకొనుట కామె నీవలె నటించుచుండెనా యేమి ?

శోణో - ఏమో ? తెలిసికొనుము.

చంద్ర - తెలిసికొనెదగొని, మిత్రుడా ! ఇట్టి రక్తసిక్తమైన బట్టలతో  
నీవు మీ దేవికడకు బోవవలదు. తీసివేయుము. ( అని తానే  
విప్పును. అప్పుడు స్త్రీవేషము బయలుపడును. ) ఆశ్చర్య  
మాశ్చర్యము. ఏమి నా యదృష్టము ! దేవీ ! శోణోత్తరా !  
నా యపరాధము మన్నింపుము. నీయెడ నే నొనర్చిన  
యవకృతికి లోలోన విలపించుచున్నాడను.

శోణో - ( సిగ్గుభినయించి ) నాథా ! మీపదాబ్జములకు నమస్కా  
రము. ( అని చేయును. )

చంద్ర - శుభమగునుగాక.

మ. చెల్లివై చుట్టమవై మహారణమునన్ ♦ జేదోడు వాదోడునై  
కలికీ! నాకొక భాగ్యదేవతవలెన్ ♦ గాన్పించి మద్దేశమున్  
నిలుపరానితి వీ జయంబు యశమున్ ♦ నీచేతనే వచ్చె నీ  
చెలికారంబు ప్రశంసనీయముగదా! ♦ శీతాంశు బింబాననా.

శోణో - ప్రియవల్లభా! ఇందు నాప్రాగల్భ్య మేమున్నది? జగదేక  
శూరుండవైన నీవు చంద్రహాసముపూని యని మొన నిలిచి  
యున్న ద్రినేత్రుడైన దాకలేక నిర్జింపబడునుగదా! అట్టి  
నీకు నే నేమి సహాయము నేయనోపెదను. ఒకవేళ చేసినను  
నదియు నీప్రభావమే!

తే. గీ. అల్పమైనగాని ♦ యధికారిచేసున్న

కలము రాజ్య మేలఁ ♦ గలిగినట్లు

నీదుపట్టుజేరి ♦ నిలిచిన నాచేతి

కత్తి చేసె రిపు వి ♦ ఖండనంబు.

దేవా! ఇంక నీవు మగధపాంచాలాది దేశములన్నియు జయించి  
తివి. శత్రువు లందఱు నిర్జింపబడిరి. సఫలీకృతమనస్కుడ  
వైనావుగదా! ఇంక మన గుడారమునకుఁ బోదము రమ్ము.


( అని యిరువురు నిష్క్రమింతురు. )

రంగము - భవనమా.

( సెల్యూకను మంచముపై విచారముతోఁ బడియుండును. )

సెల్యూ - ఇంక సేనెంతని చింతించినను నేమికార్యము?

ఉ. అక్కట! దుఃఖభార వివ ♦ శాత్తుండనై విలపించి రేపవల్  
పొక్కినఁ జూచువారెవరు? ♦ పోయినరాజ్యములింక వచ్చునే



దిక్కును మ్రొక్కులేక యిట ♦ దీనతతోఁ బడియుండనేల ? యిం  
కక్కటరాని చేనుగని ♦ యశ్రులురాల్పెడు కాపుకై వడిన్.

అందులకేల వగవవలయును ?

తే. గీ. ధాత్రియను రంగమున సూత్ర ♦ ధారి వగుచుఁ  
గాలమా ! ప్రజ నాడింపఁ ♦ గలుగుదీవు  
ఒకఁడు రాజైన నొక్కఁడు ♦ యోగి యగును  
మాయ యిదిగాదె సుఖదుఃఖ ♦ మయము జగము.

శోణో - ( ప్రవేశించి ) ఇప్పుడుగదా మజ్జనకుండగు నీతనికిఁ బశ్చాత్తా  
పము పట్టినది ! పోయి యొకింతయూఁజించెదను. ( అని వెళ్లును. )  
నాయనగారూ ! ఇదిగో మీ పుత్రిక నమస్కరించుచున్నది.

సెల్యూ - శుభమగునుగాక.

శోణో - తండ్రీ ! మీకుఁగలచింత మీప్రియపుత్రి వినఁగూడదా !

సెల్యూ - అమ్మా ! ఇంక నేమున్నది ? ఆర్యావర్తమంతయు జయించి  
యేలవలయు ననుకొన్నవానికి సొంత దేశముగూడఁ బోవలసి  
వచ్చినది.

శోణో - మీకు నిజముగా హైందవదేశ మంతయుఁ బాలింపవలయు  
నని యున్నదా ?

సెల్యూ - వచ్చుటెట్లు ? ఇప్పుడు కేవలము భగ్నమనోరథుండనుగదా ?

శోణో - అట్లు మీరు చేతులారఁ జేసికొంటిరి.

చ. కలుముల కంతులేదు ధన ♦ కాంక్షనుజేసి యనేకపాపముల్  
నలుపుదురట్టి దుష్టులకు ♦ సద్గతిగల్గదుగాన యుద్ధమున్  
వలదు విదేశవాసులము ♦ వచ్చితిమిచ్చటివాఁతోడుతన్  
జెలిమి ఘటింప మంచిదని ♦ చెప్పిన నాపలుకింతవెంటిరే.

సెల్యూ - అందుచేతనే నాకీదుర్గతి పట్టినది.

శోణో - అట్లు దలంపవలదు. ఇప్పుడైన నామనవిచ్చెల్లింపుడు.

సెల్యూ - అదియేమి ?

శోణో - చంద్రగుప్తుడు సైన్యసమేతుడై గుడారమున నున్నవాడు గదా ? వానికడకేగి నన్నిచ్చి పరిణయమొనరింపుడు. దాన మిశోరికలన్నియు నేడే ఫలించగలవు.

సెల్యూ - నాకేశోరికలునులేవు. అన్నియుఁదెగఁద్రెంచుకొంటిని. పుత్రీ ! నీశోరిక దీటునట్టు లా చంద్రగుప్తునకు నిన్నిచ్చి పెండ్లి తప్పక చేసెదను. నీవు ప్రసన్నురాలవగుము. ( అని ఒక జాబు వ్రాసి ) ఓప్రతిహారీ ! ఈలేఖ గొనిపోయి చంద్రగుప్తు చక్రవర్తికొనంగి రమ్ము.

ప్రతిహారీ - చిత్తముదేవా ! ( అని నిష్క్రమించును. )

సెల్యూ - కుమారీ ! మీయుపాధ్యాయుడగు మెగ స్తసీసువచ్చెనా ?

శోణో - వచ్చువేళ యైనది.

మెగ స్తసీసు - ( ప్రవేశించి ) రాజా ! సెల్యూకసు ప్రభువరా ! అభి వాదన మగుఁగాక.

శోణో - గురువర్యా ! నమస్కారము.

మెగ - కల్యాణివికమ్ము.

సెల్యూ - ( తేచి ) పండితవర్యా ! ఈ యచితానన మలంకరింపుము. మనగతి యెట్లు వచ్చినదో చూచితివా ?

మెగ - రాజా ! యేల తెలియనివానివలె భాషించెదవు ?

ఉ. ఎందఱు రాజు లీధరణి † నేలిరో ? యెందఱు భిక్షు మెత్తిరో ?

యెందఱు గెల్చి రోడిరి మ † తెందఱు ? వారి చరిత్ర లిప్పు డే

మందును ! దధరారములు † లందును నీవొక చిన్న రాజువే !

నందియమేల యోడినను † జాలఁగ గెల్చిన కీర్తి తప్పునే.

సెల్యూ - నీవు చరిత్రకారుడవుగాన యట్లుహింతువు.

ప్రతీహరీ - (ప్రవేశించి) దేవా! చంద్రగుప్తమహారాజే విచ్చేయు  
చున్నాడు.

( అందఱును లేచి నిలువంబడుదురు. శోణోత్తర వెల్లిపోవును. )

చంద్రగుప్తుడు - ( ప్రవేశించును. )

సెల్యూ - ( ఎదురుగాఁ బోయి ) రాజా! నా యపరాధము క్షమిం  
పుము. ( అని చెయ్యి చెయ్యి కలుపును. )

మెగ - ( చెయ్యి కలిపి ) ఓ రాజచంద్రా! నీ కభిమత మగునుగాక.  
నీక్రూరకృపాణమున వైరులఁజీల్చి భారతరాజ్యలక్ష్మిని బడసిన  
మహాభాగ్యశాలివి. ఇంక నీ ప్రాగల్భ్యము త్రిలోక వంద  
నీయము సుమా!

చంద్ర - ప్రాగల్భ్యమును నేనాశించుటలేదు. అటులైన నా కీ జయమే  
చేకూర దనుకొనుము.

ఉ. వైరుల కాలవాల మని ♦ వార్య తరోరుశరీర ఘోర సం  
సారము గాన దద్రులఁ ♦ జక్కడఁచన్గద బాహ్యశత్రులన్  
క్రూరకృపాణ ధారలను ♦ గూల్చితి నట్టులుగాక రాజ్య మి  
చ్చారతి వచ్చునే? వివిధ ♦ శస్త్రము లున్నను నేన లుండినన్.

సెల్యూ - రాజచంద్రా! అయ్యుచితాననంబు నధిష్ఠింపుము.

చంద్ర - భాగ్యము. ( అని కూర్చుండును. అందఱు గూర్చుందురు. )

సెల్యూ-గీ. నీమహత్త్వమెఱుంగ ♦ నేరక నీతోడఁ

దురమునేయఁ గాలు ♦ దువ్వినాడఁ

దుదకు గెలువలేక ♦ తూలితిఁ; దాఁ ద్రవ్వ

కొన్నగోతిలోనఁ ♦ గూలినట్లు.

చంద్ర - అందు మీ తప్పేమిగలదు? రాజధర్మ మట్లు గావించును.

మెగ - అటులైన వైరులైన మాకడకు నిరాయుధుడవై యెట్లు  
రాగలిగితివి : దానఁ బ్రమాదము గలదని నీబుద్ధి యేల బోధింప  
కుండెను.

చంద్ర - ఆయుధములు తలకాచునా ?

తే. గీ. ఆయు ఏశ్వరదత్త ము ♦ హాపదార్థ  
మవని సదిచ్చెల్లకుండనే ♦ యస్త్రమనులఁ  
దీయఁజాలదు కాపాడఁ ♦ జేయలేదు  
కలుచునే చీమ శివు నాజ్ఞ ♦ గాని యపుడు.

మెగ - ఏమి నీ ప్రజ్ఞా ప్రభావము ? ఇట్టి తత్వవేత్తవైన నీవు కత్తి  
పట్టిన నేలోకంబులు జయింపఁబడవు ?

ఉ. ఓ మహానీయమూర్తి నుగు ♦ ణోజ్జ్వలకీర్తివి చక్రవర్తినై  
భూమి జయించి తద్విజయ ♦ భూతి వహించుట గాక యింద్రియ  
గ్రామముగెల్పినావు త్రిజ ♦ గంబులఁ బూజ్యుడ వీవె యింక సం  
గ్రామముచేతనే గెలుపు ♦ గాదు మనంబున గెల్తు వన్నియున్.

మెగ - రాజా ! చంద్రగుప్త ! మా విన్నప మొక్కటికలదు కృపా  
మతిని కాదనక యనుగ్రహింపుము.

చంద్ర - నారాజ్యము కావలసినఁ గైకొనుడు. ఇప్పుడే యిచ్చెదను.

మెగ - అదిగాదు. మా సెల్యూకను ప్రభువరుని కోరిక చెల్లింపుము.

చంద్ర - అదియేమి ? రాజా !

సెల్యూక - రాజా !

చ. పరమపవిత్ర చారు వవ ♦ పల్లవకోమల కాంచనాంగీ నా  
వరము ముద్దుపట్టి గుణ ♦ బంధురసూన్యత వాగ్ధురీణ నిన్  
బరిణయపూడఁగాఁ దలఁచి ♦ పల్కఱు ద్వచ్చరితంబుఁ బాడుచున్  
వఱులును దానిఁ గైకొనఁగఁ ♦ బ్రార్థన చేసెద నిన్ను భూవరా.

చంద్ర - (ఊరకండును.)

మెగ - ఓ పార్థివేంద్రా! నీవు యోచించున దే నెఱుంగుదును. ఈ సెల్యూకను ప్రభువరుడు కలీనుడు. గ్రీస్ ఆర్యుల సంతతివాడు. నీవును ఆర్యసంతతికి వేఱు గావు. ఆర్యులన నీరానుదేశవాసులు. ఆ దేశ మొకప్పుడు క్షామవీడితమైయుండఁబ్రజలు వికావికలై నానాదేశముల కేగి నివాసము లేర్పఱచుకొని నాగరకతను నాటియాయాఖండములకు వన్నె దెచ్చిరి. కావునఁ జరిత్రాంశములను బట్టిచూడ మీకుఁ బూర్వసంబంధము సంపూర్ణముగాఁ గలదు. అదిగాక బహుకాల నివాస మేర్పఱచుకొనియున్న మేమందఱము భారతీయులమనుట నిర్వివాదాంశము. కావున మూఢాచారములను బోనాడి జాతీయవిజ్ఞానముఁ బ్రసన్నబుద్ధిని సమాధానపఱచి యీ పెండ్లికి నీవవశ్యము నియ్యకొనుము.

చంద్ర - (స్వ) నా విజయమును బ్రశంసింపటకై నిన్నవచ్చిన నా గురువగు చాణక్యబుషియు నీ వివాహము సంగీకరించెనుగదా! అదిగాక

తే. గీ. చిన్ననాటఁ గోలె ♦ సిరియుఁ బ్రాణము ధార  
వోసి నమ్మినట్టి ♦ పొలఁతి నెట్లు  
కా దనంగనేర్తుఁ ♦ గలుషంబునకునైన  
వెఱవవలదె! హింస ♦ వేఱకలదె.

సెల్యూ - రాజా! మమ్ము ధన్యులను జేయఁజాలవా?

చంద్ర - మీకు మేలు చేకూరునట్లే కావింపుడు.

సెల్యూ - చేటికా! శోణోత్తరను గొనిరమ్ము.

చేటి - దేవా! చిత్తము. (అని వెళ్ళును.)



( శోణోత్తర వసంతికతోఁ బ్రవేశించును. )

సెల్యూ - అమ్మా! శోణోత్తరా! ఇటురమ్ము. (అని చెయ్యిపట్టుకొని)

మ. ఎవనింగూర్చి హితంబునల్పితివి నీ ♦ కెవ్వండు ప్రాణాత్ముడ  
య్యవనీనాథుఁ డితండె మౌర్యుఁడు ప్రేసూ ♦ నానూనదామంబిదే  
( ఇచ్చును. )

నవలా! దీనిగళంబునందిడి ప్రమా ♦ ణంబేర్పడన్ బెండ్లి గ  
మ్ము వినోదమ్మున నింక నిర్వుర కులాం ♦ భోరాసు లుప్పొంగఁగన్.  
శోణో - ( ప్రసూనదామముఁగైకొని చంద్రగుప్తుని మెడ నలంకరించి )  
వసంతికా! ఆ కలశమును బూజాద్రవ్యములును నిటు తెమ్ము.  
వసం - ( ఇచ్చును. )

శోణో - ( చంద్రగుప్తుని చరణములకడఁ బూజించుటకుఁ గూర్చుండును. )  
మత్త. ఓ దయామయ! దీనరక్షక! ♦ యర్వినాథ! మనోహరా!  
నీదుపాదసరోజముల్ మది ♦ నిల్పినట్టులు బాహ్యమం  
దీదళంబులఁ బూజచేసెద ♦ నింక నన్వరియింపుమా  
మోద మొప్పఁగ నగ్ని సాక్షిగ ♦ భూసతిన్ జతనేయుచున్.

సెల్యూ -

ఉ. అల్లుడవై ననీవె వసు ♦ ధాధిపుండ్రునను నీవె తండ్రి యీ  
పుల్ల సరోజనేత్రఁ గడు ♦ బుణ్యచరిత్రను నెట్లు చూచెదో  
తెల్లనిదెల్లఁ బాలు తన ♦ దృష్టికి నల్లనిదెల్ల నీరుగా  
నుల్లమునెంచు దీని నెటు ♦ లోపికతోడుత నిర్వహింతువో?

అమ్మా! శోణోత్తరా! నీకుంకువగా నిప్పటికి నాకు మిగిలి  
యున్న రాజ్యమును గజతురగపదాత్తిసైన్యమును ధనకనక  
వస్తువాహనాది నవరత్న భాండాగారములును గృహారామ  
సౌధోద్యాన వనప్రదేశములును నివిగో దానదాసీజన సహిత

ముగా నిచ్చివేయుచున్నాడను ; ( అని యొక పట్టాను జూపి )  
కైకొనుము. ( అని యిచ్చును. )

శోణో - ( పుచ్చుకొనును )

సెల్యూ - అమ్మా ! నీవు యుభయవంశములకుఁ గీర్తిని దెమ్ము. ఈ  
నాకోరిక చెల్లించుటకు నీవు పతిభక్తి సర్వదా యాచరింపుము.

మెగ - ఓ శోణోత్తరా ! నీవు గుణవంతుడైన పతికిఁ బ్రియురాలవై  
ధన్యవై నట్టలే నత్సంతానముచేఁ గీర్తిం బడయుము.

సెల్యూ - రాజా ! చంద్రగుప్తా ! ఈ మెగ స్తనీను మహాపండితుడే  
గాక చరిత్రకారుడు. నీయాస్థానమున నుంచి యాదరింపుము.  
నేను గ్రీసు దేశమునకు వెడలిపోవలసియున్నది.

చంద్ర - మీరేల పోవలయును ? నాకు సహాయులై యుండరాదా ?

సెల్యూ - అసహాయశూరుడవైన నీ కింకొకరి సహాయ మనపేక్ష  
ణీయము. నీకు సర్వదా జయంబగును గాక.

మెగ - తథాస్తు.

### భ ర త వా క్య ము

తే. గీ. జ్ఞాతివైరంబు లుడిగి వి ♦ జ్ఞానమతిని  
ప్రజలు రాజానురాగులై ♦ పరఁగుఁగాత  
పాపి దుర్జాతి దుర్బిక్షు ♦ బాధలెవియుఁ  
బ్రజకు రాకుండ రాజు కా ♦ పాడుఁ గాక.

గద్య - ఇది శ్రీమ దాశ్వులలీషా భగవదాచార్య వరప్రసాదాసాదిత  
కవితా విశేష మొహియదీన్ బాష్యా గురు జ్యేష్ఠపుత్ర చాన్ది  
యాంబా తనూజకన్నంపా వల్ల్యగ్రజ ఉమర్ అలీషాకవి  
ప్రణీతంబగు చంద్రగుప్త నాటకము సర్వమును

సంపూర్ణము

# శుద్ధ పత్రక

•••••

పుట	పంక్తి	తప్పు	ఒప్పు
2	8	గనలంకంద	గనలకంద
	18	నేయ	జేయ
3	12	గుపుని	గుప్తుని
	21	పుమా	యుమా
5	20	నిర్విక్ర	నిర్వక్ర
6	3	అనన్నా	అన్నన్నా
	6	జకితా	జకితా
	9	నీరయి	నీలయి
	12	రింబింక	రిక్తంబింక
7	14	చుదురో	చుందురో
9	14	రాచ	రాజ
	19	బోవఁగ	వోవఁగ
10	20	ద్యోపమిత	ద్యోదమిత
12	3	నన్నట్లు	నన్నట్టు
13	6, 7	సన్యసించి	సన్న్యసించి
22	15, 18	మాఁద్యేయుని	మాఁద్యేయుని
30	12	ఘాతకులు	ఘాతుకులు
40	14	తే. గీ.	గీ.
49	20	ణోత్కరంబు	ణోత్సవంబు
50	11	తోయ	రోయ

52	5	నొట్ట	నొట్ట
		యొగ్గించి	యొగ్గించి
53	7	నేనేమో	నేవేవో
55	12	వాఘ్రాసనము	వాఘ్రాజినము
	22	గానివి	గానల
56	6	నుక్కార్పు	నుగ్గాడు
	9	వంతలు	వంతల
59	16	కృతజ్ఞులై	కృతజ్ఞులై
62	22	రాయుండో	నాథుండో
63	4	ప్రవేశించును	ప్రవేశింతురు
71	11	నిందనేక	నుబలు
72	1	డెప్పుడు రాహు	డెప్పుడు రాహువుగ
73	18	క్షేత్రయా	క్షేత్రమా
77	12	నమ	నసమ
80	21	బరిహాస	పరిహాస
81	7	గవ్వబో	గవ్వవో
		తృణంబో	తృణంబో
91	6	చెసాటల	చెఱసాల
93	3	చంపెదను	బంపెదను
96	16	దలంచి	దలంచి
100	19	బ్రతిమాలు	బతిమాలు
105	7	జెఱప	జెఱప
116	4	నీవు యుభయ	నీ పుభయ
	17	పరగుండాక	పరగుత ; మఱి